

မိတ်ဆွေဟူသည် မိတ်ဆွေကောင်း၊ မိတ်ဆွေညီဟူ၍ နှစ်မျိုးရှိရာ မိတ်ဆွေကောင်းတို့ကို ပေါင်းသင်းဆက်ဆံ ဆည်းကပ်ရာ၏။ ထိုမိတ်ဆွေကောင်းတို့အား ပေါင်းသင်း ဆက်ဆံ ခိုဝဲဆည်းကပ်ခြင်းဖြင့် မိမိအတွက် အကျိုးများရာ၏။ မိတ်ဆွေကောင်းအပေါ် ယုတ်ညံ့သောစိတ်ဖြင့် မပြစ်မှားရာ။
 ပဏ္ဍိတဝင် (ဓမ္မပဒ - ၇၈)

၁၃၈၂ ခုနှစ်၊ နတ်တော်လပြည့်ကျော် ၃ ရက် ၂၀၂၁ ခုနှစ်၊ ဇန်နဝါရီ ၁ ရက်၊ သောကြာနေ့ အတွဲ (၆၀)၊ အမှတ် (၀၉၃)

နိုင်ငံတော်သမ္မတ ဦးဝင်းမြင့်၏ ၂၀၂၁ ခုနှစ်၊ နှစ်သစ်ကူးနှုတ်ခွန်းဆက်အမှာစကား



(၂၀၂၁ ခုနှစ်၊ ဇန်နဝါရီလ ၁ ရက်)

ချစ်ခင်လေးစားအပ်တဲ့ နိုင်ငံသူ နိုင်ငံသား မိဘပြည်သူများ ခင်ဗျား-

၂၀၂၁ ခုနှစ်၊ နှစ်သစ်အခါသမယမှာ နိုင်ငံသူ နိုင်ငံသား များအားလုံးကိုယ်ရောစိတ်ပါကျန်းမာချမ်းသာကြပါစေကြောင်း ဆုမွန်ကောင်းတောင်းရင်း နှုတ်ခွန်းဆက်သအပ်ပါတယ်။

ပြီးခဲ့တဲ့နှစ်များအတွင်း မိမိတို့အစိုးရဟာ နိုင်ငံတော်ရဲ့ အုပ်ချုပ်ရေးယန္တရားများ ပြည့်ဝကောင်းမွန်ရေး၊ နိုင်ငံတစ်ဝန်းလုံး ဖွံ့ဖြိုးတိုးတက်ရေးတို့အတွက် မမှတ်မည့် ကြိုးပမ်းဆောင်ရွက် ခဲ့ပါတယ်။ နိုင်ငံတော်ကို ဘက်စုံဖွံ့ဖြိုးတိုးတက်စေဖို့အတွက် ကဏ္ဍကြီး (၁၁) ရပ် သတ်မှတ်ပြီးတော့ ရေတို၊ ရေရှည်

စီမံကိန်းတွေ ရေးဆွဲအကောင်အထည်ဖော်ခဲ့ပါတယ်။ အဲဒီလို ဆောင်ရွက်ရာမှာ ပြီးမြောက်အောင်မြင်ခဲ့တဲ့ လုပ်ငန်းအများ အပြားရှိသလို ဆက်လက်ဆောင်ရွက်ရမယ့် လုပ်ငန်းတွေလည်း ကျန်ရှိပါတယ်။ လာမယ့်နှစ်များအတွင်းမှာ ဆောင်ရွက်ဆဲ လုပ်ငန်းတွေ ပြီးစီးရုံသာမက နိုင်ငံရေး၊ စီးပွားရေး၊ လူမှုရေး စတဲ့ ကဏ္ဍနယ်ပယ်အသီးသီးမှာ နိုင်ငံသူ နိုင်ငံသားတို့အတွက် ပိုမိုကောင်းမွန်တဲ့ အနေအထားများနဲ့ အခွင့်အလမ်းသစ်များ ဖော်ဆောင်ပေးနိုင်ဖို့ ပြည်သူများနဲ့ လက်တွဲပြီး ဆက်လက် အားထုတ်ကြိုးပမ်းသွားမှာ ဖြစ်ပါတယ်။

စာမျက်နှာ ၃ ကော်လံ ၁ □

“ပြည်သူတွေအားလုံးက နိုင်ငံတော် တည်ငြိမ်အေးချမ်းရေးကို အလေး အနက်ထားပြီး စုပေါင်းပါဝင်ဆောင်ရွက်ကြခြင်းဖြင့်သာ မိမိတို့လိုလားတဲ့ ဒီမိုကရေစီဖက်ဒရယ်ပြည်ထောင်စုကြီး အောင်မြင်စွာ တည်ဆောက် နိုင်မှာဖြစ်သလို၊ နိုင်ငံတစ်ဝန်း တန်းတူညီမျှ ဖွံ့ဖြိုးတိုးတက်ရေးကိုလည်း တစ်ပြိုင်နက်တည်း အကောင်အထည်ဖော်နိုင်ကြမှာ ဖြစ်ပါတယ်”

ဒုတိယသမ္မတ ဦးမြင့်ဆွေ၏ နှစ်သစ်ကူးနှုတ်ခွန်းဆက်အမှာစကား

ချစ်ကြည် လေးစားအပ်ပါသော ပြည်ထောင်စုဖွား တိုင်းရင်းသား ညီအစ်ကို မောင်နှမများခင်ဗျား -
 ပြည်ထောင်စုသမ္မတ မြန်မာ နိုင်ငံတော်အတွင်း မှီတင်းနေထိုင် ကြသော ပြည်ထောင်စုဖွားတိုင်းရင်း သား ညီအစ်ကိုမောင်နှမများအားလုံး ၂၀၂၁ ခုနှစ် နှစ်သစ်အခါသမယမှာ ကျန်းမာချမ်းသာပြီး မင်္ဂလာအပေါင်း နှင့် ပြည့်စုံပါစေကြောင်း ဆုမွန် ကောင်း တောင်းလျက် နှုတ်ခွန်း ဆက်သအပ်ပါတယ်။
 နှစ်သစ်မှာ တိုင်းရင်းသား ညီအစ်ကို မောင်နှမများအားလုံး - စိတ်ချမ်းသာ၊ ကိုယ် ကျန်းမာစွာဖြင့် နိုင်ငံတော် အတွက် အကျိုးပြုနိုင်သူ များ ဖြစ်ကြပါစေ။
 စာမျက်နှာ ၃ ကော်လံ ၁ ○



ဒုတိယသမ္မတ ဦးဟင်နရီပန်ထီးယူ၏ နှစ်သစ်ကူးနှုတ်ခွန်းဆက်အမှာစကား

ချစ်ခင် လေးစားအပ်ပါသော တိုင်းရင်းသား ညီအစ်ကို မောင်နှမ များ ခင်ဗျား -
 ၂၀၂၁ ခုနှစ်ရဲ့ နှစ်သစ်ကူးအခါ သမယမှာ နိုင်ငံသူ/နိုင်ငံသားများ အားလုံး ကိုယ်စိတ်နှစ်ဖြာ ကျန်းမာ ချမ်းသာပြီး ကျက်သရေမင်္ဂလာ အပေါင်းနဲ့ ခညောင်း ပြည့်စုံကြပါ စေကြောင်း ဆုမွန်ကောင်းတောင်း ရင်း နှုတ်ခွန်းဆက်သအပ်ပါတယ်။
 နှစ်သစ်တို့မည်သည် စိန်ခေါ်မှု အသစ်များနဲ့အတူ အခွင့်အလမ်း သစ်များကို ခေါ်ဆောင်လာတတ် ကြပါတယ်။ ယခုနှစ်သစ်မှာလည်း ကျွန်တော်တို့ တိုင်းရင်းသား ညီအစ်ကို မောင်နှမများအတွက် အပြန်အလှန်လေးစားမှု၊ နားလည် ယုံကြည်မှု၊ ချစ်ကြည်ရင်းနှီးမှုများ
 စာမျက်နှာ ၃ ကော်လံ ၃ *



BEST BANK IN MYANMAR

Awarded by World Finance | Awarded by Euromoney | Awarded by The FinanceAsia

နှစ်သစ် ငြိမ်းချမ်းပါစေသတည်း

နှစ်သစ်ကူးခွဲပြီ။ ခရစ်နှစ် ၂၀၂၀ ကို ထားရစ်ခဲ့ကာ ၂၀၂၁ သည် မင်္ဂလာ ရှိစွာ ချင်းနင်းဝင်ရောက်လာပြီ။

လူ့လောက၏သဘာဝအရ မှောင်မှိုက်မှုများ မည်သို့ပင်ရှိသော်လည်း လင်းလက်တောက်ပမှုများလည်း ရှိသည်။ ဝမ်းနည်းစရာတို့ မည်သို့ပင်ရှိသည်ဖြစ်စေ ပျော်ရွှင်စရာတို့လည်း ရှိမည်။ စိတ်ပျက်စရာတို့ မည်သို့ပင် များပြားနေပါစေ အားတက်စရာတို့ကလည်း ရှိနေမည် ဟူသည့် ကောင်းဆိုးဒွန်တို့ လောကဖြစ်ပေသည်။

ကုန်လွန်ခဲ့သည့် တစ်နှစ်တာအတွင်းတွင် မြန်မာနိုင်ငံသားတို့ ရင်ဆိုင်ခဲ့ရသည်များ၊ ဖြေရှင်းခဲ့ရသည်များမှာ ခက်ခဲပြင်းထန်လှသည်ဟု ဆိုရမည်။ ကိုဗစ်-၁၉ ဗိုင်းရပ်စ်ရောဂါပိုး တစ်ကမ္ဘာလုံး၌ အရှိန်ပြင်းပြင်း လှည့်ပတ်ပျံ့နှံ့မှုများစွာပြန့်ပွားနေခြင်းက မြန်မာနိုင်ငံတွင်းသို့ တဖြည်းဖြည်းချင်း ဝင်ရောက်လာရာမှ အရှိန်မြန် များပြားလာခြင်းသည် နိုင်ငံသားတို့အတွက် မြှင့်တင်မှုဖြစ်လာသည်။ ယင်းသည် ကုန်လွန်ခဲ့ သော ၂၀၂၀ ပြည့်နှစ်၏ ဇာတ်လမ်းအစဟု ဆိုရပါမည်။

ကိုဗစ်ရောဂါ ကူးစက်မှုအန္တရာယ် ပထမအကြိမ် ပျံ့နှံ့စဉ်က ထိခိုက်မှု များစွာ မဖြစ်ခဲ့သော်လည်း ဒုတိယလှိုင်းကာလတွင် မြန်မာနိုင်ငံသည် မျှော်မှန်းတွက်ဆခဲ့သည်တို့ထက် ပိုမိုသာလွန်စွာ ထိခိုက်နစ်နာခဲ့ရသည်ဟု ဆိုရပါမည်။

မည်သို့ပင် အထိနာသည် ဆိုစေကာမူ အုပ်ချုပ်ရေးနှင့် စီမံခန့်ခွဲ ရေးဆိုင်ရာ တာဝန်ရှိသူများ၊ ကျန်းမာရေးနယ်ပယ်မှ တတ်ကျွမ်း နားလည်သူများ၊ ဆရာဝန်များ၊ သူနာပြုများ၊ ကျန်းမာရေးဝန်ထမ်းများ၊ ပရဟိတအနေဖြင့် ကူညီလုပ်ကိုင် ဆောင်ရွက်ပေးနေကြသူတို့၏ အင်အားတို့ကြောင့် လည်းကောင်း၊ ငွေကြေး၊ အသုံးအဆောင်၊ အစား အသောက်ဆေးဝါးနှင့် ကျန်းမာရေးဆိုင်ရာ အထောက်အကူပစ္စည်း အစရှိသည်တို့ကို လှူဒါန်းကြသည့် ပြည်သူလူထုအပေါင်း၏ စေတနာတို့ ကြောင့် လည်းကောင်း အဆိုးရွားဆုံးအခြေအနေထိ မရောက်ခဲ့ဟု ဆိုရ ပါမည်။

နိုင်ငံနှင့်ချိတ်ကြွတွေ့ရသော အခက်အခဲနှင့် စိန်ခေါ်မှုများကို ရင်ဆိုင် ရာတွင် နိုင်ငံသားပြည်သူတို့၏ ကျန်းမာရေးဆိုင်ရာ ပြဿနာတို့အပေါ် အလေးအနက်ထားရှိခြင်း၊ ဂရုတစိုက်ရှိခြင်း စသည်တို့က နိုင်ငံတွင်း ထိခိုက်နစ်နာမှုများကို များစွာ သက်သာသွားစေခဲ့ပါသည်။

ယခုတစ်ဖန် နိုင်ငံတော်အစိုးရက မြန်မာနိုင်ငံသားတို့ ကိုဗစ်ကာလကွယ် ဆေးထိုးနှံနိုင်ရေးကို ကြိုးပမ်း စီမံပြင်ဆင်နေသည်ဖြစ်ရာ ယခုဖြစ်သန်း ရမည့် ၂၀၂၁ နှစ်သစ်တွင် များစွာတိုးတက်လာနိုင်ဖွယ် ရှိပါသည်။ ပြည်သူ တို့၏ ဘဝများ ပုံမှန်အခြေအနေအတိုင်း ရှင်သန်နေထိုင်ကာ အလုပ် အကိုင်နှင့် စီးပွားရေးလုပ်ငန်းများ ပုံမှန်အတိုင်း လုပ်ကိုင်ဆောင်ရွက်နိုင် လိမ့်မည်ဟုလည်း မျှော်လင့်ပြင်ဆင်နေကြပါသည်။

နှစ်သစ်သည် ပြန်လည်ထူထောင်မှုလုပ်ငန်းများ၊ ပြန်လည်စည်ပင် သာယာလာမည့် ဝန်းကျင်များ၊ ပြန်လည်တိုးတက်မြှင့်တင်လာမည့် စီးပွားရေးအနေအထားများတို့ကို မျှော်လင့်နိုင်သည့် အခြေအနေကောင်း များက စောင့်ကြည့်နေပြီဖြစ်ပါသည်။

ပိုမိုကောင်းမွန်သာယာသည့် အနာဂတ်သည် တဖြည်းဖြည်းချင်း နီးကပ်လာနေပြီဖြစ်၏။ ထို့ကြောင့် ရောဂါပိုးထိခိုက်ချုပ်နှောင်ခံရ တိုးတက် မြှင့်တင်လာနေသည့် အနေအထားကို ဆက်လက်ထိန်းသိမ်းထားရန် လိုအပ်နေဆဲကာလတွင် ဆက်လက်လည်းခံအောင်အည်း နေထိုင်ကြရန် လိုအပ်ပါသည်။

အဓိကအားဖြင့်မူ ကိုဗစ်-၁၉ ကာကွယ်၊ ထိန်းချုပ်၊ ကုသရေး အမျိုးသားအဆင့် ဗဟိုကော်မတီ၏ ပန်ကြားချက်ဖြစ်သည့် လူစုလူဝေး ရှောင်ရန်၊ ခွာခွာနေကြရန်၊ လက်ကိုစနစ်တကျနှင့် မကြာခဏဆေးရန်၊ အပြင်ထွက်သည့်အခါ နှာခေါင်းနှင့် ပါးစပ်စည်းတို့ကို တပ်ဆင်ရန် အစရှိသည်တို့ကို ဆက်လက်လိုက်နာကြရန် ဖြစ်ပါသည်။ ထို့အတူ (အေ) အဆင့်ရှိ စည်းကမ်းအတိုင်း ဖွင့်လှစ်သော စားသောက်ဆိုင်များ၊ စက်ရုံများကို လုပ်ငန်းဆက်လက် လုပ်ကိုင်ခွင့်ပေးထားသော်လည်း လူစုလူဝေးဖြစ်နိုင်သည့် ပွဲလမ်းသဘင်များ၊ ရုပ်ရှင်ရုံများ၊ ကလပ်များ၊ ဘားများကို ဖွင့်ခွင့်မပေးသေး၊ နိုင်ငံရပ်ခြား ခရီးသွားဧည့်သည်များကို လက်မခံသေး အစရှိသည့် အမိန့်များသည်လည်း ဇန်နဝါရီ ၃၁ နေ့အထိ ဆက်လက်တည်နေဦးမည်ဖြစ်ပါသည်။

ယင်းသို့သော ညွှန်ကြားချက်၊ ပန်ကြားချက်၊ အမိန့်များအတိုင်း လိုက်နာနေထိုင်ကြခြင်းဖြင့် ကိုဗစ်ရောဂါ ကာကွယ်ထိန်းချုပ်နိုင်ကြကာ မကြာလှသောအချိန်တွင် အားလုံးကို အောင်မြင်စွာ ကျော်ဖြတ်နိုင်မည် ဟု ယုံကြည်ပါသည်။

ယခုကဲ့သို့သော ၂၀၂၁ နှစ်သစ်မင်္ဂလာအခါတွင် မြန်မာပြည်သူ ပြည်သားအားလုံးတို့သည် ကျန်းမာပျော်ရွှင်နိုင်ကြပါစေသတည်း။ မြန်မာနိုင်ငံတစ်လုံး စစ်ပွဲများ အပြီးတိုင်ရပ်စဲကာ ငြိမ်းချမ်းကြပါစေ သတည်း။ ။

နှစ်သစ်မင်္ဂလာဆုတောင်းလွှာ

ယနေ့သည် နှစ်သစ်တစ်ခု အစပြုသည့်နေ့ဖြစ်သည်။ ကိုဗစ် - ၁၉ ကပ်ရောဂါ ချုပ်ငြိမ်းပပျောက်ရေး၊ နိုင်ငံ၏ နှစ်ဟောင်းသည် ယမန်နေ့တွင် ကျန်ရစ်ခဲ့ပြီ။ နှစ်ဟောင်း နှစ်သစ်စသည်ဖြင့် ကာလယန္တရားကို ပိုင်းခြားသတ်မှတ်ထား စေကာမူ အတိတ်၊ ပစ္စုပ္ပန်နှင့် အနာဂတ်တို့မှာ တစ်ဆက်တစ်စပ် တည်းသာဖြစ်သည်။ ပြီးခဲ့သည့်နှစ်တစ်နှစ်လုံးတွင် လူသား တို့၏ ကမ္ဘာသည် လူ့သမိုင်းတစ်လျှောက် မကြုံဖူးခဲ့သော ဆိုးရွားပြင်းထန်သည့် ကပ်ရောဂါ၏ ဖိစီးနှိပ်စက်မှုကို ခံစား ခဲ့ကြရ သည်။ ယခုနှစ်သစ်အခါသမယတွင်မူ ကပ်ရောဂါ ကာကွယ်ဆေးများ ပေါ်ပေါက်လာခြင်းနှင့်အတူ ကူးစက် ရောဂါ၏ခြိမ်းခြောက်မှုအောက်မှ လွတ်မြောက်ရန်လမ်းစသည် လည်း ပေါ်ထွက်လာခဲ့ပြီ ဖြစ်သည်။ ကျွန်ုပ်တို့ ဖြတ်သန်းကြရဦးမည့် ၂၀၂၁ နှစ်သစ်တွင် ကြောင်း။

ကိုဗစ် - ၁၉ ကပ်ရောဂါ ချုပ်ငြိမ်းပပျောက်ရေး၊ နိုင်ငံ၏ စီးပွားရေးပြန်လည်လှုပ်ရှားရှင်သန်နိုင်စေရေးနှင့် ပြည်သူ တို့၏ လူမှုစီးပွားဘဝများ ပြန်လည်ထူထောင်နိုင်ရေး၊ ပြည်တွင်းငြိမ်းချမ်းရေးနှင့် ဒီမိုကရေစီဖက်ဒရယ်ပြည်ထောင်စု တည်ဆောက်ရေးတို့ကို အမျိုးသားရေးတာဝန်အဖြစ် စုပေါင်း ညီညာဆောင်ရွက်ကြရဦးမည် ဖြစ်သည်။ နှစ်သစ်အစ ဤနေ့မှသည် အနာဂတ်ကို ဖန်တီးပုံဖော်ကြ မည့် ပစ္စုပ္ပန်နေ့ရက်တိုင်းတွင် မင်္ဂလာအပေါင်း ခညောင်းပါစေ၊ ကောင်းကျိုးဆန္ဒနှင့် ဆောင်ရွက်သမျှတို့ အောင်မြင်ကြပါစေ၊ လောကပါလတရားတို့ ပိုမိုရှင်သန်ထွန်းကားပါစေဟူ၍ မြန်မာ့အလင်းမှ နှစ်သစ်ဆုမွန်ကောင်း တောင်းအပ်ပါ ကြောင်း။

၂၀၂၁ ခုနှစ်၊ (၇၃) နှစ်မြောက် လွတ်လပ်ရေးနေ့ အမျိုးသားရေးဦးတည်ချက်များ

- (၁) ပြည်ထောင်စုမပြိုကွဲရေး၊ တိုင်းရင်းသားစည်းလုံးညီညွတ်မှုမပြိုကွဲရေးနှင့် အချုပ်အခြာအာဏာ တည်တံ့ခိုင်မြဲရေး တို့အတွက် တိုင်းရင်းသားအားလုံး “စုပေါင်းအင်အား”ဖြင့် ကာကွယ်စောင့်ရှောက်ရေး၊
- (၂) လူမှုဆက်ဆံရေးတရားမျှတမှု၊ စီးပွားရေးတရားမျှတမှု၊ နိုင်ငံရေးတရားမျှတမှု၊ အဆင့်အတန်းညီမျှမှု၊ အခွင့်အလမ်း ညီမျှမှု၊ တရားဥပဒေရေးရာညီမျှမှုတို့ကို နိုင်ငံသားအားလုံး တန်းတူရည်တူ ရရှိခံစားရေး၊
- (၃) စစ်မှန်သော ဒီမိုကရေစီဖက်ဒရယ်ပြည်ထောင်စုဖြစ်စေရေးအတွက် ဖွဲ့စည်းပုံအခြေခံဥပဒေပြင်ဆင်ရေးကို ဦးတည် ကြိုးပမ်းဆောင်ရွက်ရေး၊
- (၄) ပြည်ထောင်စုကြီး ထာဝရတည်တံ့ရေးအတွက် ပြည်ထောင်စုစိတ်ဓာတ်မွေးမြူ၍ ခေတ်မီဖွံ့ဖြိုးတိုးတက်သော ဒီမိုကရေစီဖက်ဒရယ်ပြည်ထောင်စု တည်ဆောက်ရေး၊
- (၅) နိုင်ငံဘက်စုံဖွံ့ဖြိုးတိုးတက်စေရန် အရှိန်အဟုန်ဖြင့် ကြိုးပမ်းဆောင်ရွက်၍ ပြည်သူတစ်ရပ်လုံး ကြီးတွေ့နေရသည့် စိန်ခေါ်မှုများကို အစိုးရ ပြည်သူလူထုအားလုံးပါဝင်ပြီး စုပေါင်းအားဖြင့် ရင်ဆိုင်ကျော်လွှားရေး၊

နေပြည်တော်၌ (၇၃)နှစ်မြောက် လွတ်လပ်ရေးနေ့အထိမ်းအမှတ် မီးရှူးမီးပန်းများ ဂုဏ်ပြုပစ်ဖောက်သွားမည်

နေပြည်တော် ဒီဇင်ဘာ ၃၁
နေပြည်တော်၌ ၂၀၂၁ ခုနှစ်၊ (၇၃)နှစ်မြောက် လွတ်လပ်ရေးနေ့ အထိမ်းအမှတ်အဖြစ် မီးရှူးမီးပန်းများကို နေရာနှစ်နေရာခွဲ၍ ဂုဏ်ပြုပစ်ဖောက်သွား မည်ဖြစ်ကြောင်း သိရသည်။
လွတ်လပ်ရေးနေ့မတိုင်မီ ဇန်နဝါရီ (၃) ရက်တွင် နိုင်ငံတော်သမ္မတအိမ်တော် အဝင်လမ်း၏ ညာဘက်ခြမ်း၌ ည ၇ နာရီတွင်လည်းကောင်း၊ ရေပန်းဥယျာဉ် ဂိတ်အမှတ်(၁)၊ အဝင်လမ်း၌ ည ၇ နာရီ ၅ မိနစ်တွင် လည်းကောင်း မီးရှူးမီးပန်းများ စမ်းသပ်ပစ်ဖောက်သွားမည် ဖြစ်သည်။
လွတ်လပ်ရေးနေ့ဖြစ်သည့် ဇန်နဝါရီ (၄) ရက်တွင် နိုင်ငံတော်သမ္မတအိမ်တော် အဝင်လမ်း၏ ညာဘက်ခြမ်း၌ ည ၇ နာရီတွင်လည်းကောင်း၊ ရေပန်း ဥယျာဉ် ဂိတ်အမှတ်(၁)၊ အဝင်လမ်း၌ ည ၇ နာရီ ၅ မိနစ်တွင် လည်းကောင်း မီးရှူးမီးပန်းများ ဂုဏ်ပြုပစ်ဖောက်သွားမည်ဖြစ်ကြောင်း သိရသည်။ သတင်းစဉ်

သတိပေးနှိုးဆော်ချက်

(၇၃)နှစ်မြောက် လွတ်လပ်ရေးနေ့အလံတင်အခမ်းအနားနှင့် သဝဏ်လွှာ ဖတ်ပွဲ အခမ်းအနားအား နေပြည်တော်၊ မြို့တော်ခန်းမရင်ပြင်၌ ကျင်းပပြုလုပ် မည်ဖြစ်သဖြင့် (ဝတ်စုံပြည့်) အစမ်းလေ့ကျင့်မည့် ၂.၁.၂၀၂၁ ရက်နေ့နှင့် အခမ်းအနားကျင်းပမည့် ၄.၁.၂၀၂၁ ရက်နေ့တို့တွင် နေပြည်တော်၊ ဧမ္မာ့သီရိ မြို့နယ်၊ ပျဉ်းမနား-တောင်ညိုလမ်းပေါ်ရှိ စည်ပင်ဧည့်ရိပ်သာမီးပွိုင့်မှ သပြေကုန်းဈေးထောင့်လမ်းဆုံမီးပွိုင့်အထိ ယာဉ်သွားလာမှုများအား နံနက် (၀၂၀၀) နာရီ အချိန်မှ (၀၈၀၀) နာရီအချိန်အထိ ခေတ္တလမ်းပိတ်/လမ်းလွှဲ ဆောင်ရွက်သွားမည်ဖြစ်ပါ၍ ယာဉ်အသုံးပြု သွားလာနေကြသူများအနေဖြင့် ၎င်းနေ့ရက်များတွင် နေပြည်တော်၊ ဧမ္မာ့သီရိမြို့နယ်၊ ပျဉ်းမနား-တောင်ညို လမ်းပေါ်ရှိ စည်ပင်ဧည့်ရိပ်သာမီးပွိုင့်မှ တော်ဝင်ရတနာလမ်းအတိုင်း ရွှေကြာပင်မီးပွိုင့်ဘက်သို့ လည်းကောင်း၊ သပြေကုန်းဈေးထောင့်လမ်းဆုံ မီးပွိုင့်မှ ပိတောက်လမ်းအတိုင်း ဧရာဝတီလမ်းဘက်သို့လည်းကောင်း လမ်းလွှဲမောင်းနှင်ပေးကြပါရန် သတိပေးနှိုးဆော်အပ်ပါသည်။
နေပြည်တော်ယာဉ်စည်းကမ်းထိန်းသိမ်းရေးကြီးကြပ်မှုကော်မတီ

၂၀ ရှေ့မှ

နိုင်ငံသူ နိုင်ငံသား မိဘပြည်သူများခင်ဗျား-
 နိုင်ငံတစ်ခု တိုးတက်အောင်မြင်ရေးအတွက် အရေးကြီးဆုံး အခြေခံအချက်က တိုင်းပြည်တည်ငြိမ်အေးချမ်းရေးနဲ့ တရားဥပဒေစိုးမိုးရေး ဖြစ်ပါတယ်။ ဒီအတွက် ဆောင်ရွက်ရာမှာ ပြည်သူတို့ရဲ့ စုပေါင်းအင်အားဟာ အလွန်အရေးပါပါတယ်။ ပြည်သူတွေအားလုံးက နိုင်ငံတော်တည်ငြိမ်အေးချမ်းရေးကို အလေးအနက်ထားပြီး စုပေါင်းပါဝင် ဆောင်ရွက်ကြခြင်းဖြင့်သာ မိမိတို့လိုလားတဲ့ ဒီမိုကရေစီ ဖက်ဒရယ်ပြည်ထောင်စုကြီး အောင်မြင်စွာ တည်ဆောက်နိုင်မှာ ဖြစ်သလို၊ နိုင်ငံတစ်ဝန်း တန်းတူညီမျှ ဖွံ့ဖြိုးတိုးတက်ရေးကိုလည်း တစ်ပြိုင်နက်တည်း အကောင်အထည်ဖော်နိုင်ကြမှာ ဖြစ်ပါတယ်။ ဒါကြောင့် နိုင်ငံတော်ရဲ့အရေးမှာ နိုင်ငံသူ နိုင်ငံသားများအားလုံး တစ်ခဲနက် ပါဝင်ဆောင်ရွက်ပေးကြဖို့ ပန်ကြားလိုပါတယ်။

နိုင်ငံသူ နိုင်ငံသား မိဘပြည်သူများခင်ဗျား-
 ၂၀၂၀ ခုနှစ် နှစ်ကုန်ပိုင်းကစတင်ပြီး ကမ္ဘာအနှံ့ ပြန့်ပွားဖြစ်ပေါ်ခဲ့တဲ့ ကိုဗစ်-၁၉ ကပ်ရောဂါကြောင့် နိုင်ငံအများအပြားမှာ အသက်ဘေးအန္တရာယ်နဲ့အတူ စီးပွားရေး၊ လူမှုရေးစတဲ့ အခက်အခဲ အကျပ်အတည်းမျိုးစုံ ကြုံတွေ့ခဲ့ကြရပါတယ်။ မိမိတို့ နိုင်ငံမှာလည်း အလားတူ

“နိုင်ငံတော်အစိုးရနဲ့ ပြည်သူလူထုရဲ့ ညီညွတ်မှုစွမ်းအားနဲ့ ကိုဗစ်ကပ်ရောဂါဘေးကြောင့်ဖြစ်လာတဲ့ ထိခိုက်နစ်နာဆုံးရှုံးမှုများကို ကျော်လွှားအောင်မြင်နိုင်လိမ့်မယ်လို့ ယုံကြည်ကြောင်း ပြောကြားလိုပါတယ်”

အခက်အခဲတွေ အတိုင်းအတာတစ်ခုအထိ ကြုံတွေ့ခဲ့ရာမှာ နိုင်ငံတော်အစိုးရနဲ့အတူ နိုင်ငံသူ နိုင်ငံသားများက ကျရာအခန်းကဏ္ဍက တက်ညီလက်ညီ ပူးပေါင်းပါဝင် ဆောင်ရွက်ခဲ့ကြတဲ့အတွက် ကပ်ရောဂါပြဿနာ ဆိုးဆိုးဝါးဝါး မခံစားရအောင် ထိခိုက်နစ်နာမှုကွယ်နိုင်ခဲ့တာ အားလုံး မျက်မြင်ကိုယ်တွေ့ ဖြစ်ပါတယ်။ ဒါဟာ စုပေါင်းအင်အားရဲ့ တန်ဖိုးကြီးမားပုံကို သိသာထင်ရှားစွာ ပြသလိုက်တဲ့ သာဓကတစ်ခုဖြစ်ပါတယ်။ ဒီအတွက် နိုင်ငံသူ နိုင်ငံသားများကို အထူးကျေးဇူးတင်ကြောင်း ပြောကြား

လိုပါတယ်။
 ဆက်လက်ပြီး ကိုဗစ်-၁၉ အလွန်ကာလမှာ ပြည်သူတို့ရဲ့ လူမှုစီးပွားဘဝအပေါ် သက်ရောက်မှုများ လျော့ပါးစေရေး အစီအစဉ်များနဲ့ စီးပွားရေးကုစားမှု အစီအစဉ်များ ပါဝင်တဲ့ စီမံကိန်းတွေကိုလည်း ဆက်လက်အကောင်အထည်ဖော် ဆောင်ရွက်သွားမှာ ဖြစ်ပါတယ်။ နိုင်ငံတော်အစိုးရနဲ့ ပြည်သူလူထုရဲ့ ညီညွတ်မှုစွမ်းအားနဲ့ ကိုဗစ်ကပ်ရောဂါဘေးကြောင့် ဖြစ်လာတဲ့ ထိခိုက်နစ်နာ ဆုံးရှုံးမှုများကို ကျော်လွှားအောင်မြင်နိုင်လိမ့်မယ်လို့ ယုံကြည်

ကြောင်း ပြောကြားလိုပါတယ်။
 နိုင်ငံသူ နိုင်ငံသား မိဘပြည်သူများခင်ဗျား-
 မင်္ဂလာအပေါင်းနဲ့ ခညောင်းပြည့်စုံတဲ့ နှစ်သစ်အခါ သမယမှာ မိဘပြည်သူအားလုံး ကပ်ရောဂါဘေး ကင်းဝေးကာ ကိုယ်စိတ်နှစ်ဖြာ ကျန်းမာချမ်းသာကြပါစေ။ ပြည်သူလူထုရဲ့ စုပေါင်းစွမ်းအားနဲ့ နိုင်ငံတော်ကြီး ဖြစ်ပေါ်ရေး သာယာပြီး ဖွံ့ဖြိုးတိုးတက်ပါစေလို့ ဆုမွန်ကောင်းတောင်းအပ်ပါတယ်။
 အားလုံးကိုကျေးဇူးတင်ပါတယ်။

၂၀ ရှေ့မှ

- လူမှုစီးပွားဘဝများ ဖွံ့ဖြိုးတိုးတက်ကြပါစေ။
- COVID-19 ကပ်ရောဂါဘေးမှလည်း အမြန်ဆုံးကင်းဝေးပြီး ကျန်းမာခြင်း သုခများနဲ့ ပြည့်စုံကြပါစေ။
- တိုင်းရင်းသား ပြည်သူတစ်ရပ်လုံး မျှော်လင့်တောင့်တနေတဲ့ “ငြိမ်းချမ်းရေး”ကို အမြန်ဆုံး ရရှိနိုင်ကြပါစေလို့ ဆုတောင်းမေတ္တာပို့သအပ်ပါတယ်။

※ ရှေ့မှ

- နဲ့အတူ ကျွန်တော်တို့အားလုံး လိုလားတောင့်တတဲ့ ဒီမိုကရေစီ ဖက်ဒရယ် ပြည်ထောင်စုကြီး တည်ဆောက်နိုင်ရေးအတွက် အခွင့်အလမ်းသစ်တွေ ရှိနေမယ်လို့ ယုံကြည်ပါတယ်။
- ဒီနှစ်သစ်မှာ နှစ်ဟောင်းများရဲ့ အတွေ့အကြုံတွေကနေ သုံးသပ်ဆင်ခြင်၊ ထုတ်ယူရရှိတဲ့ သင်ခန်းစာကောင်းတွေကို အထိရောက်ဆုံး

- အသုံးပြုနိုင်ကြပါစေ။
- တိုင်းရင်းသားပြည်သူတို့ရဲ့ မျှော်လင့်ချက်များအားလုံး ပြည့်ဝအောင် စုပေါင်းအင်အားနဲ့ ဆောင်ရွက်နိုင်ကြပါစေ။
- ကိုဗစ်-၁၉ ကပ်ရောဂါဘေးမှ ကင်းဝေးလွန်မြောက်ပြီး ၂၀၂၁ ခုနှစ်သည် ကျက်သရေမင်္ဂလာအပေါင်းနဲ့ ပြည့်ဝတဲ့ နှစ်သစ်ဖြစ်ပါစေလို့ ဆုမွန်ကောင်း တောင်းအပ်ပါတယ်။



မြန်မာနိုင်ငံ၏ တတိယအကျော့ လူ့အခွင့်အရေးဆိုင်ရာအစီရင်ခံစာ သုံးသပ်မှုခံယူရေးဆိုင်ရာ ညှိနှိုင်းအစည်းအဝေး ကျင်းပစဉ်။

မြန်မာနိုင်ငံ၏ တတိယအကျော့ လူ့အခွင့်အရေးဆိုင်ရာအစီရင်ခံစာ သုံးသပ်မှုခံယူရေးဆိုင်ရာ ညှိနှိုင်းအစည်းအဝေးကျင်းပ

နေပြည်တော် ဒီဇင်ဘာ ၃၁
 ကုလသမဂ္ဂ လူ့အခွင့်အရေးကောင်စီ UPR လုပ်ငန်းအဖွဲ့အစည်းအဝေးတွင် မြန်မာနိုင်ငံ၏ တတိယအကျော့ လူ့အခွင့်အရေးဆိုင်ရာ အစီရင်ခံစာ၏ သုံးသပ်မှုခံယူရေးအတွက် ညှိနှိုင်းအစည်းအဝေးကို ယမန်နေ့ မွန်းလွဲ ၁ နာရီက ပြည်ထောင်စုရှေ့နေချုပ်ရုံး အစည်းအဝေးခန်းမ၌ ကျင်းပသည်။
 အစည်းအဝေးတွင် ကိုယ်စားလှယ် အဖွဲ့ခေါင်းဆောင် ပြည်ထောင်စု ရှေ့နေချုပ် ဦးထွန်းထွန်းဦးက မြန်မာနိုင်ငံ၏ UPR တတိယအကျော့ လူ့အခွင့်အရေးဆိုင်ရာ အစီရင်ခံစာကို ၂၀၂၀ ပြည့်နှစ်အောက်တိုဘာ ၇ ရက်တွင် ကုလသမဂ္ဂလူ့အခွင့်အရေးကောင်စီ UPR လုပ်ငန်းအဖွဲ့ရုံးသို့ ပေးပို့တင်ပြခဲ့ပြီး ဖြစ်ကြောင်း၊ အဆိုပါ လုပ်ငန်းအဖွဲ့၏ (၃၇) ကြိမ်မြောက် အစည်းအဝေးကာလအတွင်း ၂၀၂၁ ခုနှစ် ဇန်နဝါရီ ၂၅ ရက်တွင် မြန်မာနိုင်ငံ၏ အစီရင်ခံစာအပေါ် သုံးသပ်မှုခံယူခြင်းကို ဆောင်ရွက်မည် ဖြစ်ကြောင်း၊ ထိုသို့ဆောင်ရွက်ရာတွင် ကိုဗစ်-၁၉ အခြေအနေကြောင့် ဂျီနီဗာရှိ မြန်မာနိုင်ငံ အမြဲတမ်း ကိုယ်စားလှယ်အဖွဲ့ရုံးက ကိုယ်တိုင် တက်ရောက်၍ မြန်မာနိုင်ငံရှိ ကိုယ်စားလှယ်အဖွဲ့ဝင်များက ဗီဒီယို တွန့်ဖရင့်စနစ်ဖြင့် တက်ရောက်မည် ဖြစ်ကြောင်း၊ သုံးသပ်မှုခံယူစဉ် အတွင်း မြန်မာကိုယ်စားလှယ်အဖွဲ့က ပြန်လည်ဖြေကြားခြင်းများ ဆောင်ရွက်ရမည်ဖြစ်ရာ လိုအပ်သော ကြိုတင်ပြင်ဆင်မှုများကို စီစဉ်ဆောင်ရွက်ကြရမည် ဖြစ်ကြောင်း၊ ပြန်လည်ဖြေကြားမည့် ဌာနနှင့် အကြောင်းအရာများကို ယခုအစည်းအဝေးတွင် ဆွေးနွေးသတ်မှတ်မည်ဖြစ်ပြီး အချက်အလက် ပြည့်စုံစွာဖြင့် သတ်မှတ်ချိန်အတွင်း ထိရောက်စွာ တင်ပြနိုင်ရန် ဝိုင်းဝန်းဆောင်ရွက်ကြရမည် ဖြစ်ကြောင်း ပြောကြားသည်။
 ထို့နောက် တက်ရောက်လာသူများက လုပ်ငန်းအစီအစဉ်များ၊ ဖြေကြားမည့် အချက်အလက်များနှင့် ဆက်လက်ဆောင်ရွက်မည့် ကိစ္စရပ်များကို ဆွေးနွေးခဲ့ကြောင်း သိရသည်။

မွန်ပြည်နယ်ဝန်ကြီးချုပ် ဒေါက်တာအေးဇံ ၂၀၂၀-၂၀၂၁ ခုနှစ် ပထမ (၃)လပတ်လုပ်ငန်း ညှိနှိုင်းအစည်းအဝေး တက်ရောက်

မော်လမြိုင် ဒီဇင်ဘာ ၃၁
 မွန်ပြည်နယ် မော်လမြိုင်မြို့ ပြည်နယ်အစိုးရအဖွဲ့ရုံး ဟင်္သာခန်းမတွင် ခရိုင်/မြို့နယ်အထွေထွေအုပ်ချုပ်ရေးဦးစီးဌာနများ၏ ၂၀၂၀-၂၀၂၁ ခုနှစ် ပထမ (၃) လပတ်လုပ်ငန်း ညှိနှိုင်းအစည်းအဝေးကို ယနေ့နံနက်ပိုင်းက ကျင်းပရာ မွန်ပြည်နယ်ဝန်ကြီးချုပ် ဒေါက်တာအေးဇံ တက်ရောက် အမှာစကားပြောကြားသည်။
 အစည်းအဝေးတွင် မွန်ပြည်နယ် ဝန်ကြီးချုပ် ဒေါက်တာအေးဇံက အမှာစကားပြောကြားရာတွင် အထွေထွေအုပ်ချုပ်ရေးဦးစီးဌာနဝန်ထမ်းများသည် ပြည်သူလူထုအကြား နေထိုင်လုပ်ကိုင် ဆောင်ရွက်နေကြရသည့် ပြည်သူ့ဝန်ထမ်းများဖြစ်သည်နှင့်အညီ ဂုဏ်သိက္ခာ မြင့်မားသည့် အစိုးရယန္တရားတစ်ရပ် ဖြစ်ပေါ်လာစေရေးအတွက် ပေးအပ်သည့် တာဝန်များကို ကျေပွန်စွာ ကိုယ်စီထမ်းဆောင်ခြင်းဖြင့် အထွေထွေအုပ်ချုပ်ရေးဦးစီးဌာန၏ အစဉ်အလာကောင်းများကို ဆက်လက်ထိန်းသိမ်းရင်း နိုင်ငံတော်နှင့် ပြည်သူလူထုက အားထားရသည့် အုပ်ချုပ်ရေးဌာနကြီး တစ်ခုအဖြစ် ဆက်လက်ရပ်တည်သွားနိုင်ရန် စိတ်ဓာတ်ခွန်အားသစ်များ မွေးမြူပြီး ပြည်သူနှင့်အတူ စုပေါင်းအင်အားဖြင့် တက်ညီလက်ညီ ဝိုင်းဝန်းကြိုးပမ်း ဆောင်ရွက်သွားကြစေလိုကြောင်း ပြောကြားသည်။
 ထို့နောက် ပြည်နယ်အစိုးရအဖွဲ့ လုံခြုံရေးနှင့် နယ်စပ်ရေးရာဝန်ကြီး ဗိုလ်မှူးကြီးနေထွန်းဦးက လိုအပ်သည်များကို ဆွေးနွေးသည်။
 ဆက်လက်၍ အစည်းအဝေးဒုတိယပိုင်းကို ကျင်းပရာ ပြည်နယ်အုပ်ချုပ်ရေးမှူး ဦးကျော်သူဇော်က အမှာစကားပြောကြားပြီး တက်ရောက်လာသော မွန်ပြည်နယ်အတွင်းရှိ မြို့နယ်အုပ်ချုပ်ရေးမှူးများက ၂၀၂၀-၂၀၂၁ ခုနှစ် ပထမ (၃)လပတ်တွင် မိမိတို့မြို့နယ်အလိုက် ဆောင်ရွက်ခဲ့သည့် လုပ်ငန်းများနှင့် ဆက်လက်ဆောင်ရွက်မည့် လုပ်ငန်းများအကြောင်းကို ရှင်းလင်းတင်ပြကာ မြို့နယ်များမှ ရှင်းလင်းတင်ပြချက်များအပေါ် သက်ဆိုင်ရာ ခရိုင်အုပ်ချုပ်ရေးမှူးများက ဖြည့်စွက်ရှင်းလင်းတင်ပြခဲ့ကြောင်း သိရသည်။

ခရိုင် (ပြန်/ဆက်)

ကျေးလက်ဒေသ ဖွံ့ဖြိုးတိုးတက်ရေးအတွက်

နိဗ္ဗာန်

ဂျာနယ်

ထွက်ရှိ

၁-၁-၂၀၂၁ ရက်နေ့ထုတ် အတွဲ(၁၈) အမှတ်(၁)တွင်

- တောင်သူဦးကြီးများအတွက် ဒစ်ဂျစ်တယ်နည်းပညာ
- ကျေးရွာစွန့်ပစ်ပစ္စည်းမှသည် လယ်ယာမြေရတနာသိုက်သို့
- နိုင်ငံခြားဈေးကွက်ဝင် ဝိုင်းပန်းကြက်သွန်ဖြူ
- အချိန်တိုကာလအတွင်း အသားတိုးကြီးထွားဖွံ့ဖြိုးစေသော ရေချိုပစ္စုန်မွေးမြူရေး ငါးသယ်ဇာတပြုန်းတီးမှုနှင့် ကျဉ်စက်အန္တရာယ် ဝိုင်းဝန်းကာကွယ်ရန်လိုအပ်
- ကျွဲ နွား သိုး ဆိတ်မွေးမြူရေးအတွက် အစာစီမံခန့်ခွဲမှု(၁၂)
- ဆယ်ကျော်သက်တို့ ရုပ်ပိုင်း စိတ်ပိုင်းဆိုင်ရာ ကျန်းမာရေး အလေးထားရမည့် အချက်များ
- ကိုဗစ်ဆောင်းရာသီအတွက် အရေးပါသော ဗီတာမင်-D
- ကြက်သွန်ဖြူအစွမ်း အပါအဝင် စိုက်ပျိုးရေး၊ မွေးမြူရေး၊ ကျန်းမာရေး၊ သုတရသစုံလင်စွာဖြင့် ထွက်ရှိပြီဖြစ်ပါသည်။

တစ်စောင် (၂၀၀) ကျပ်

အမြို့မြို့အနယ်နယ်ရှိ မြန်ကြားရေးနှင့် ပြည်သူ့ဆက်ဆံရေးဦးစီးဌာန ရုံးများတွင် ဝယ်ယူရရှိနိုင်ပါသည်။

DKY Journal

ပြည်သူ့လွှတ်တော်ဥက္ကဋ္ဌ ဦးတီခွန်မြတ် ၏ နှစ်သစ်ကူးနှုတ်ခွန်းဆက်စကား

ချစ်ခင်လေးစားရပါသော တိုင်းရင်းသားညီအစ်ကိုမောင်နှမများအားလုံး ခရစ်သက္ကရာဇ် ၂၀၂၁ ခုနှစ်၊ နှစ်သစ်ကူးအခါသမယမှာ စိတ်၏ချမ်းသာခြင်း၊ ကိုယ်၏ကျန်းမာခြင်းတို့နှင့် ပြည့်စုံကြပါစေလို့ ဆုမွန်ကောင်းတောင်းရင်း နှုတ်ခွန်းဆက်သအပ်ပါတယ်။

ချစ်ခင်လေးစားရပါသော ပြည်ထောင်စုဖွား တိုင်းရင်းသားညီအစ်ကိုမောင်နှမ များ ခင်ဗျား

ယနေ့အချိန်အခါတွင် မိမိတို့ တိုင်းရင်းသားညီအစ်ကိုမောင်နှမ များအားလုံး ရည်မှန်းမျှော်လင့်နေတဲ့ ပြည်ထောင်စုငြိမ်းချမ်းရေးနှင့် ဒီမိုကရေစီ ဖက်ဒရယ်ပြည်ထောင်စုကြီး ပေါ်ထွန်းလာစေရေး အရှိန်အဟုန် မပျက် ဆက်လက်ဆောင်ရွက်နိုင်ရန်အတွက် ၂၀၂၀ ပြည့်နှစ်၊ ပါတီစုံဒီမိုကရေစီ အထွေထွေရွေးကောက်ပွဲကြီးကို COVID-19 ရောဂါ ကာကွယ် ထိန်းချုပ်ရေး စည်းမျဉ်းစည်းကမ်းများနှင့်အညီ နိုင်ငံတော်အစိုးရနှင့်

တိုင်းရင်းသားပြည်သူ တစ်ရပ်လုံး၏ စည်းလုံးညီညွတ်မှုဖြင့် အောင်မြင်စွာ ကျင်းပနိုင်ခဲ့သည့်အတွက် ဂုဏ်ယူဝမ်းမြောက်မိပါတယ်။

Covid-19 ကပ်ရောဂါကြောင့် ထိခိုက်ခဲ့ရသည့် စီးပွားရေးလုပ်ငန်းများ ပြန်လည်ကောင်းမွန်လာစေရေးအတွက်လည်း နိုင်ငံတော်အစိုးရအနေဖြင့် ရေတို၊ ရေရှည် စီမံကိန်းများ ချမှတ်ဆောင်ရွက်လျက်ရှိသဖြင့် တိုင်းရင်းသား ပြည်သူများအားလုံးကလည်း ပူးပေါင်းပါဝင်ကြဖို့ မေတ္တာရပ်ခံ တင်ပြလိုပါတယ်။

ယခုလို နှစ်သစ်မင်္ဂလာအခါသမယမှာ တိုင်းရင်းသားပြည်သူများအားလုံး ကပ်ရောဂါဘေးမှ ကင်းဝေးကြပါစေ၊ တစ်ဦးအပေါ်တစ်ဦး သည်းခံခြင်း၊ ခွင့်လွှတ်ခြင်းများနှင့်အတူ ဒီမိုကရေစီဖက်ဒရယ်ပြည်ထောင်စုကြီး တည်ဆောက် ရေးမှာ အုတ်တစ်ချပ် သတိပွင့်အဖြစ် ပူးပေါင်းပါဝင် ဆောင်ရွက်နိုင်ကြပါစေလို့ ဆန္ဒပြုဆုတောင်းလိုက်ပါတယ်။



အမျိုးသားလွှတ်တော်ဥက္ကဋ္ဌ မန်းဝင်းခိုင်သန်း ၏ နှစ်သစ်ကူးနှုတ်ခွန်းဆက်စကား



ချစ်ခင်လေးစားရပါသော ပြည်ထောင်စုသမ္မတ မြန်မာနိုင်ငံတော်အတွင်း ဗိုလ်ချုပ်ကြီးကြီးတို့နှင့် တိုင်းရင်းသား မိဘပြည်သူညီအစ်ကို မောင်နှမများနဲ့ ပြည်ပရောက် နိုင်ငံသူ နိုင်ငံသားများအားလုံး နှစ်သစ်အခါသမယမှာ စိတ်၏ ချမ်းသာခြင်း၊ ကိုယ်၏ ကျန်းမာခြင်းနှင့် ပြည့်စုံပြီး လိုအင်ဆန္ဒများ ပြည့်ဝပါစေ ကြောင်း ဆုမွန်ကောင်းတောင်းလိုက်ပါတယ်။

နှစ်ဟောင်းကုန်ဆုံး၍ နှစ်သစ်သို့ ရောက်ရှိသည့်အခါ နှစ်ဟောင်းမှာ ရင်ဆိုင်နေရသည့် အခက်အခဲနှင့် စိန်ခေါ်မှုများအပေါ် ဘဝသင်ခန်းစာ အဖြစ် မှတ်ယူသုံးသပ်ကာ အနာဂတ်အတွက် ပိုမိုကောင်းမွန်သော အခွင့်အလမ်းကောင်းများ ဖန်တီးရယူဆောင်ရွက်ရင်း နှစ်သစ်ကို ကြိုဆိုဖြတ်သန်း ကြရမှာပဲ ဖြစ်ပါတယ်။

ယခုဆိုလျှင် တိုင်းရင်းသားမိဘပြည်သူများ၏ တစ်ခဲနက် ထောက်ခံမှု နှင့်အတူ တစ်ဦးတစ်ယောက်ချင်းစီက သမိုင်းပေးတာဝန် ကျေပွန်စွာဖြင့် ရွေးချယ်တင်မြှောက်ပေးခဲ့တဲ့ ပြည်သူ့ကိုယ်စားလှယ်များ ပါဝင်သော လွှတ်တော်အသီးသီးကို မကြာမီ တတိယအကြိမ် လွှတ်တော်သက်တမ်းအဖြစ် မြင်တွေ့ရမှာဖြစ်ပါတယ်။ တစ်ဆက်တည်းမှာပဲ ပြည်သူ့အစိုးရတစ်ရပ်ကိုလည်း အောင်မြင်စွာ ဖွဲ့စည်းနိုင်မှာဖြစ်လို့ ပြည်သူများသည် မိမိတို့၏ အနာဂတ်ကို မိမိတို့ကိုယ်တိုင် အကောင်းဆုံး ပုံဖော်နိုင်ကြောင်း သမိုင်းသက်သေထူနိုင်ခဲ့ပြီ ဖြစ်ပါတယ်။

ဒီမိုကရေစီကျင့်စဉ်များကို မြန်မာတို့၏ စိတ်ရင်းမြစ်သည့် တစ်ဦးပေါ် တစ်ဦး ဖေးမကျညီစောင့်ရှောက်ခြင်း၊ မျှဝေခြင်းများဖြင့် မေတ္တာထားကျင့်ကြံ ကြပါ။ ကိုယ်ကျင့်သီလ ကောင်းမွန်ခြင်း၊ ကိုယ်ချင်းစာစိတ်ဖြင့် ဆောင်ရွက် ခြင်း၊ သည်းခံခွင့်လွှတ်ခြင်းများဖြင့် ပြုမူဆောင်ရွက်ပေးကြပါ။ သို့မှသာ တိုင်းရင်းသားပြည်သူများအားလုံး၏ တူညီသော ဘုံရည်မှန်းချက်ပန်းတိုင် ဖြစ်သည့် ငြိမ်းချမ်းသာယာဝပြောသော ဒီမိုကရေစီဖက်ဒရယ်ပြည်ထောင်စု ကြီးကို အတူတကွ တည်ဆောက်နိုင်မှာပဲ ဖြစ်ပါတယ်။

ကမ္ဘာတစ်ဝန်း လက်ရှိရင်ဆိုင်ကြုံတွေ့ခံစားနေရတဲ့ Covid-19 ကမ္ဘာ့ ကပ်ရောဂါဘေးကို ရင်ဆိုင်ကာကွယ်ရာမှာ နိုင်ငံသူ နိုင်ငံသားများအားလုံး အပြင်ထွက်တိုင်း အခြေခံကျတဲ့ Mask တပ်ဖို့နဲ့ လက်ကို ဆပ်ပြာဖြင့် မကြာခဏ ဆေးကြောရန် အထူးပင်လိုအပ်ပြီး ကျန်းမာရေးနှင့် အားကစားဝန်ကြီး ဌာနမှ ထုတ်ပြန်တဲ့ စည်းမျဉ်းစည်းကမ်းများကို တိကျစွာ လိုက်နာကြဖို့ အလေးအနက် တိုက်တွန်းလိုပါတယ်။

နိုင်ငံသူ နိုင်ငံသားများအားလုံး Covid-19 ကမ္ဘာ့ကပ်ရောဂါ ကူးစက်ခြင်းမှ ကင်းဝေးပြီး နှစ်သစ်မှာ ကျန်းမာရွှင်လန်း ဝမ်းမြောက်ခြင်းများဖြင့် လှပသော အနာဂတ်ဘဝများကို ပိုင်ဆိုင်နိုင်ကြပါစေကြောင်းနှင့် ဘာသာတရားတိုင်း၏ အဆုံးအမများကို အစဉ်နလုံးသွင်းဆောင်ရွက်တတ်သူများ ဖြစ်ကြပါစေကြောင်း နှစ်သစ်ဆုမွန်ကောင်း တောင်းအပ်ပါတယ်။

တပ်မတော်ကာကွယ်ရေးဦးစီးချုပ် ပိုလ်ချုပ်မှူးကြီး မင်းအောင်လှိုင် ၏ နှစ်သစ်ကူးနှုတ်ခွန်းဆက်စကား

ချစ်ခင်လေးစားအပ်တဲ့ တိုင်းရင်းသားညီအစ်ကို မောင်နှမများအားလုံး- ၂၀၂၁ ခုနှစ် နှစ်သစ်အခါသမယမှာ ကိုယ်၏ကျန်းမာခြင်း၊ စိတ်၏ ချမ်းသာ ခြင်းစတဲ့ ကျက်သရေမင်္ဂလာအပေါင်းနှင့် ပြည့်စုံပါစေကြောင်း နှုတ်ခွန်းဆက်သ လိုက်ရပါတယ်။

၂၀၂၀ ပြည့်နှစ်ဟာ ကျွန်တော်တို့အတွက် အရေးပါတဲ့နှစ်ဖြစ်ကြောင်း ပြီးခဲ့တဲ့နှစ်သစ်ကူးမှာ ကျွန်တော် ပြောကြားခဲ့ပါတယ်။ ၂၀၂၀ ပြည့်နှစ်ကာလမှာ ကျွန်တော်တို့နိုင်ငံရော ကမ္ဘာနိုင်ငံအဝှမ်းတွင်ပါ ခက်ခဲတဲ့ စိန်ခေါ်မှုတွေကို ရင်ဆိုင်ကြုံတွေ့ခဲ့ရပါတယ်။

COVID-19 ကမ္ဘာ့ကပ်ရောဂါဟာ ၂၀၁၉ ခုနှစ်၊ ဒီဇင်ဘာလမှာ စတင်ဖြစ်ပွား ခဲ့ပြီး ယခုအခါ မိမိတို့နိုင်ငံအပါအဝင် ကမ္ဘာအနှံ့ ပျံ့နှံ့ဖြစ်ပွားလျက်ရှိလာခဲ့ပါ တယ်။ တပ်မတော်အနေနဲ့ COVID-19 ကာကွယ်၊ ကုသရေးနဲ့ ပတ်သက်ပြီး ရောဂါစတင်ဖြစ်ပွားချိန်ကတည်းက ဘက်စုံထောင့်စုံကနေ မျက်ခြည်မပြတ် စောင့်ကြည့်ပြီး လိုအပ်တဲ့ ညှိနှိုင်းပြင်ဆင်မှုများကတစ်ဆင့် နိုင်ငံတော်နှင့် ပြည်သူ့လူထုအတွက် ကြိုတင်မျှော်တွေးစဉ်းစားကာ ကူညီဆောင်ရွက် ပေးလျက်ရှိပါတယ်။

ယခုအခါမှာ COVID-19 ကပ်ရောဂါဖြစ်ပွားမှု မြန်မာနိုင်ငံမှာ ကျဆင်း လာတယ်ဆိုပေမယ့်လည်း ပေါ့ဆလို့တော့ မရပါဘူး။ ကျန်းမာရေးဝန်ကြီး ဌာနက ထုတ်ပြန်ထားတဲ့ လိုက်နာရန်အချက်များကို အလေးထားလိုက်နာ ဆောင်ရွက်ခြင်းဟာ COVID-19 ရောဂါဖြစ်ပွားမှု ထိန်းချုပ်ခြင်းနဲ့ လျော့နည်း ပပျောက်ရေးအတွက် များစွာအကျိုးရှိစေမှာပါ။

COVID-19 ကပ်ရောဂါကြောင့် ကမ္ဘာနိုင်ငံအသီးသီးမှာ လူမှုစီးပွား များစွာထိခိုက်ဆုံးရှုံးကြရပါတယ်။ ကမ္ဘာ့လူဦးရေ သန်း ၇၀၀၀ ကျော်မျှရှိပြီး နိုင်ငံအားလုံး၊ လူသားအားလုံးဟာ စားရေးအတွက် လုံးပန်းနေကြရပါတယ်။ ကျွန်တော်တို့နိုင်ငံဟာ စိုက်ပျိုးရေးအဓိက ထုတ်လုပ်တဲ့ နိုင်ငံဖြစ်တဲ့

အတွက် ကမ္ဘာ့စားနပ်ရိက္ခာဖူလုံရေးအတွက် စိုက်ပျိုးရေးထုတ်ကုန်တွေ၊ မွေးမြူရေးလုပ်ငန်းများ စတင်ရနိုင်တဲ့နယ်ပယ်အသီးသီးမှာ အားသွန်ခွန်စိုက် လုပ်ဆောင်ခြင်းအားဖြင့် လူသားအားလုံးအကျိုး ဖြည့်ဆည်းပေးနိုင်တဲ့အပြင် ကျွန်တော်တို့ရဲ့ လူမှုစီးပွားလည်း တိုးတက်လာမှာဖြစ်ကြောင်း တိုက်တွန်း ပြောကြားလိုပါတယ်။

တပ်မတော်အနေဖြင့် ငြိမ်းချမ်းရေးလုပ်ငန်းစဉ်များ အောင်မြင်စေရန် အတွက် ငြိမ်းချမ်းရေးကို အနှောင့်အယှက်၊ အဟန့်အတားဖြစ်စေမည့် မည်သည့် ကိစ္စမဆို ရှောင်ရှားပြီး ထာဝရငြိမ်းချမ်းရေးကို အကောင်အထည်ဖော် ဆောင်ရွက်နိုင်ဖို့အတွက် တိုင်းစစ်ဌာနချုပ်နယ်မြေ ၅ ခုမှာ ၂၀၁၈ ခုနှစ်၊ ဒီဇင်ဘာလ ၂၁ ရက်ကစပြီး ၂၀၂၀ ပြည့်နှစ်၊ ဒီဇင်ဘာလ ၃၁ ရက်နေ့ထိ ၂ နှစ် ကြာ အပစ်အခတ်ရပ်စဲပေးခဲ့ပါတယ်။ ဆက်လက်ပြီး အဖြစ်နိုင်ဆုံးဆောင်ရွက် ပေးသွားမှာ ဖြစ်ပါတယ်။

၂၀၂၀ ပြည့်နှစ်အလွန်ကာလမှာ နိုင်ငံတော်ကို ဒီမိုကရေစီနှင့် ဖက်ဒရယ် စနစ်ကိုအခြေခံတဲ့ နိုင်ငံရေးလမ်းကြောင်းကို ဆက်လက်လျှောက်လှမ်းနိုင်ဖို့ တိုင်းရင်းသားလက်နက်ကိုင် အဖွဲ့အစည်းများအနေနဲ့ NCA လမ်းကြောင်းကို မလွဲမသွေ လျှောက်လှမ်းကြရမှာပဲ ဖြစ်ပါတယ်။

ထာဝရငြိမ်းချမ်းရေးရရှိမှသာ တိုင်းပြည်အေးချမ်းသာယာမှုရပြီး မိမိတို့ ဒေသ၊ မိမိတို့ရဲ့ အနာဂတ်မျိုးဆက်သစ် ကလေးသူငယ်များရဲ့ လူမှုဘဝဖွံ့ဖြိုး တိုးတက်မည်ဆိုတာကို မျှော်တွေးဆောင်ရွက်သွားကြစေလိုပါတယ်။

တပ်မတော်အနေနဲ့ တိုင်းရင်းသားညီအစ်ကိုမောင်နှမများနဲ့ လက်တွဲပြီး ထာဝရငြိမ်းချမ်းရေးနဲ့ နိုင်ငံတော်ဖွံ့ဖြိုးတိုးတက်ရေးအတွက် အကောင်းဆုံး ဖြစ်အောင် ဆောင်ကြဉ်း လုပ်ဆောင်သွားပါမယ်လို့ ပြောကြားရင်း မိဘပြည်သူ များအားလုံး ကောင်းကျိုးလိုအင်ဆန္ဒတွေ ပြည့်ဝကြပါစေကြောင်း ထပ်မံ ဆုတောင်းအပ်ပါတယ်ခင်ဗျား။




နိုင်ငံတော်သံဃမဟာနာယကအဖွဲ့ ဥက္ကဋ္ဌ ဆရာတော်၏ နှစ်သစ်ကူးဆုတောင်း

နှစ်သစ်ကူးမင်္ဂလာအခါ၌ ဆုတောင်းမင်္ဂလာစကား ပြောကြားလိုသည်မှာ ရှေးနှစ်ပေါင်း (၂၅၀၀) ကျော် ဘုရားလက်ထက်က ဝေသာလီပြည်၌ ကပ်ကြီး ၃ ပါး ဆိုက်ရောက်ဖူးသည်။ (၁) ရောဂန္ဓရကပ်၊ (၂) ဘီလူးသရဲကပ်၊ (၃) အစာ ငတ်မွတ်သည့် ဗုဒ္ဓိက္ခန္ဓာကပ် ဤကပ်ကြီး ၃ ပါးကြောင့် သတ္တဝါတွေ ဖုန်းအကြီးအကျယ် ဆိုက်ရောက်နေခဲ့ပါသည်။ ထိုအခါ မြတ်စွာဘုရားရှင်က ညီတော်အာနန္ဒာထေရ်ကို ရတနသုတ်သင်ပြပေးပြီး နေရာအနှံ့ ရွတ်စေ ပါသည်။ မကြာမီ ကပ်ကြီး ၃ ပါး ကင်းပျောက်ချမ်းသာသွားကြပါသည်။

ဗုဒ္ဓမြန်မာနိုင်ငံသူ နိုင်ငံသားအပေါင်းလဲ ရတနသုတ်တရားကို နေ့ရော ညပါ အခါခပ်သိမ်း ရွတ်ဖတ်ပူဇော်နိုင်ကြပါစေ။

ဒါန သီလ တို့ကိုလည်း ဆောက်တည်၍ နတ်ဗြဟ္မာအပေါင်းအား အမျှ အမျှ ပေးဝေနိုင်ကြပါစေ။ နတ်ဗြဟ္မာအပေါင်း အမျှရ၍ ကျန်းမာ၊ ချမ်းသာ ဘုန်းတန်ခိုးကြီးကြပါစေ။ နတ်ဗြဟ္မာအပေါင်းသူတော်ကောင်းတို့က ကျေးဇူး တုံ့ပြန်သောအားဖြင့် နိုင်ငံသူနိုင်ငံသား၊ ကမ္ဘာသူကမ္ဘာသားတို့အား ဆိုက်ရောက်နေသော ကိုဗစ်-၁၉ ရောဂန္ဓရကပ်ဆိုးကြီးမှ အမြန်ကင်းဝေး အောင် စောင့်ရှောက်ကြပါစေကုန်သတည်း။

ဘဒ္ဒန္တကုမာရာဘိဝံသ၊ ဥက္ကဋ္ဌ နိုင်ငံတော်သံဃမဟာနာယကအဖွဲ့ ရန်ကုန်၊ ကမ္ဘာအေး။



သီတဂူဆရာတော်၏ ၂၀၂၁ နှစ်သစ်ကူး အထူးစကားလက်ဆောင်

“ဘဝပင်လယ်ကို ဘယ်လို ကူးမလဲ”

ဘဝဆိုတာ ကျယ်ပြန့်တယ်၊ နက်ရှိုင်းတယ်၊ မှန်တိုင်းလည်းထန်တယ်၊ လှိုင်းတံပိုးလည်းထူတယ်၊ ဝဲစပ်၍လည်း မြုပ်တတ်တယ်၊ အကူးခက်တယ်၊ ပင်လယ်နံ့တူတယ်။ ရပ်နေလျှင်သော် လည်းကောင်း၊ မကူးတတ်လျှင်သော် လည်းကောင်း မြုပ်လည်းမြုပ်နိုင်တယ်၊ မျောလည်း မျောနိုင်တယ်။

- ဟိုဘက်ကမ်း ရောက်လိုလျှင်တော့ ကူးခတ်နေရမှာပဲ။
- ကူးခတ်နည်း အမှန်သိဖို့ လိုတယ်။
- ကူးခတ်နည်း တတ်မြောက်ဖို့လိုတယ်။
- ကူးခတ်နည်း ကျွမ်းကျင်ဖို့ လိုတယ်။

ရဲရင့်သော သတ္တိ၊ ခိုင်မာသော ယုံကြည်ချက်၊ ပြင်းထန်သော ဇွဲလုံ့လ၊ ထက်မြက်သော ပညာတို့ဖြင့် ငါး လိပ် မကရီး ဘေးအန္တရာယ်ပြင်းသော ဘဝပင်လယ်ခရီးကြမ်းကို ကူးသန်းရာ၌ တစ်ခုတည်းသော နည်းစနစ်မှာ အလွန်ရှေးကျသော စနစ်ဟောင်း နည်းဟောင်း ဖြစ်ပါတယ်။

အဲဒါကတော့ ရှစ်အင်္ဂါရှိသော အရိယာမဂ္ဂင် (Eightfold Noble Path) ဖြစ်ပါတယ်။ အတိတ်က အရိယာတွေ ဒီမဂ္ဂင်ဖောင်ကို စီး၍ ကူးမြောက်တော် မူကြကုန်ပြီ။

အနာဂတ်၌ ပေါ်ပေါက်လာကြမည့် သူတော်ကောင်းများလည်း ဤမဂ္ဂင်

ရှစ်ပါးဖြင့် ဘဝပင်လယ်ကို ဟိုဘက်ကမ်းရောက် ကူးမြောက်တော်မူကြပါလေ ဦးမည်။

ကျွန်ုပ်တို့၏ မျက်မှောက်ကမ္ဘာမှာလည်း အရိယာသူတော်ကောင်းတွေ ဤတစ်ခုတည်းသော ဧကယန - Noble Path စနစ်ဖြင့် ဘဝပင်လယ်ကို ကူးမြတ်နေကြပါပြီ။

အို ... သူတော်ကောင်းတို့၊ လာရောက်ကြကုန်လော့ ... ကူးခတ်ကြ ကုန်လော့။

နက်ရှိုင်းသော ကျယ်ပြန့်သော လှိုင်းတံပိုးထူသော မှန်တိုင်းထန်သော ဘေးရန်များသော ဘဝပင်လယ်ကို ဖြတ်ကျော်နိုင်သောစနစ် (OLOGY) မှာ တစ်ခုတည်းသာ ဖြစ်ပါသည်။

မဂ္ဂင်ရှစ်ပါးတည်းဟူသောတစ်ခုတည်းသော ရှေးဟောင်းနည်းဖြစ်ပါသည်။ အရေးကြီးဆုံးကတော့ ရေကူးနည်း ဖြစ်ပါသည်။

Swimology is the most important.

The most important is the Swimology.

THIS IS THE EIGHTFOLD NOBLE PATH

သီတဂူဆရာတော် စစ်ကိုင်းတောင်ရိုး စစ်ကိုင်းမြို့

ပါမောက္ခချုပ်ဆရာတော်၏ နှစ်သစ်ကူးသြဝါဒ

ကမ္ဘာနိုင်ငံ အနှံ့အပြားမှာ covid-19 ကပ်ရောဂါ ဖြစ်ပွားလျက်ရှိသော ကြောင့် လူတိုင်း လူတိုင်း ပူပန်ကြောင့်ကြ စိုးရိမ်သောကြောင့် ၂၀၂၀-ပြည့်နှစ် သည် ကုန်ဆုံးခဲ့လေပြီ။ ၂၀၂၁-ခုနှစ်တွင် စတင်ဖြစ်ပွားခဲ့သော ကမ္ဘာကပ်ရောဂါ ကြီးသည် ၂၀၂၀-ပြည့်နှစ် မတ်လ ၂၃-ရက်နေ့ မှစ၍ မြန်မာနိုင်ငံသို့ ရောက်ရှိ ကူးစက်ခဲ့ပြီး ယနေ့တိုင် ပြန့်ပွားနေဆဲဖြစ်သည်။

၂၀၂၀-ပြည့်နှစ်အတွင်း ကပ်ရောဂါကပ်၍ ကျန်းမာရေး ဆုံးရှုံးခဲ့ကြသော မြန်မာနိုင်ငံသား ထောင်ဂဏန်းအရေအတွက် ရှိခဲ့လေသည်။ ကျန်းမာရေး ဆုံးရှုံးခြင်းသည် အရာခပ်သိမ်းကို ဆုံးရှုံးခြင်းပင်ဖြစ်သည်။ ကျန်းမာရေး ထိခိုက်ပြီး အသက်ဆုံးရှုံးသွားကြသော ရဟန်းရှင်လူ ပြည်သူများအတွက် ကုသိုလ်အမျှ ဝေငှကြပါမည်။ ပျော်ရွှင်ချမ်းမြေ့သောဘဝကို ရရှိကြစေရန် ဆုမွန်ကောင်း တောင်းကြပါမည်။

နိုင်ငံတကာ နှစ်သစ်ကူး ၂၀၂၁-ခု၊ နှစ်ဦးမင်္ဂလာ အခါသမယမှစ၍ ကမ္ဘာ့ ကပ်ရောဂါကြီးနှင့်တကွ ဘေးဥပဒ်အန္တရာယ် ရန်စွယ်ဟူသမျှ ကမ္ဘာကြီးမှ ဆုတ်ခွာပျောက်ကွယ်သွားစေရန် ဆုမွန်ကောင်း တောင်းကြပါမည်။

ကပ်ရောဂါကပ်၍ ကျန်းမာရေးဆုံးရှုံးခြင်း ရောဂါဗျာဓိ၊ ဆေးမျိုးများ ဆုံးရှုံးခြင်း၊ ဥတုဗျာဓိ၊ စီးပွားရေး ထိခိုက်ပျက်စီးဆုံးရှုံးခြင်း တောက ဗျာဓိများနှင့် မလွဲသာမရှောင်သာ ကြုံတွေ့ကြရပါသည်။ ဗျာဓိတရား များမှ လွတ်ကင်းရန် ဆုတောင်းရုံသာသက်သက်ဖြင့် မရနိုင်သဖြင့် ကျန်းမာရေး

စည်းကမ်းဥပဒေများအတိုင်း လိုက်နာကြပြီး ကျန်းမာအောင် ဂရုစိုက်ကြရန် လိုအပ်ပါသည်။



ကိုယ်ကျင့်သီလ ပျက်ပြားဆုံးရှုံးခြင်း သီလဗျာဓိက တရားကို ငြင်းပယ် ခြင်းဖြင့် မှန်ကန်သောအမြင် မှန်ကန်သောအယူဝါဒ ဆုံးရှုံးခြင်း ဒိဋ္ဌိဗျာဓိမှ လွတ်ကင်းအောင် ကိုယ်တိုင်ကျင့်ဆောင်ကြရမှာ ဖြစ်ပါသည်။

ကိုယ်ကျင့်သီလ ပျက်ပြားဆုံးရှုံးခြင်း သီလဗျာဓိမှ ရှောင်ရှားနိုင်ရန် ဒုစရိုက်နှင့် အကုသိုလ်ကို ရှောင်ရှားတိမ်းစိတ် မကောင်းမှုမှန်သမျှ ကြောက်ရွံ့ စိတ်များကို မွေးမြူ၍ ကာကွယ်ကြရမှာ ဖြစ်ပါသည်။ မှန်ကန်သောအမြင် အယူဝါဒဆုံးရှုံးခြင်း ဒိဋ္ဌိဗျာဓိမှ ရှောင်ရှားနိုင်ရန် သူတော်ကောင်းတရားကို နာယူမှတ်သားလေ့လာခြင်း အသိပညာမြင့်မားအောင် ကြိုးစားခြင်းဖြင့် ကာကွယ်စောင့်ရှောက်ကြရမှာ ဖြစ်ပါသည်။

နောက်ဆုံးမှာ မည်သည့်အရာပင် ဆုံးရှုံးပါစေ၊ ကိုယ်ကျင့်သီလနှင့် အယူ ဝါဒ ဆုံးရှုံးခြင်းလောက် မဆိုးဝါးသဖြင့် ကိုယ်ကျင့်သီလ အယူဝါဒ မဆုံးရှုံး ရလေအောင် အထူးသတိဆောင်၍ ကျင့်ကြံကြိုးကုတ် အားထုတ်နိုင်ကြ ပါစေ။

မမ္မလမ်းကြောင်း၊ မတိမ်းစောင်းအောင်၊ ထိန်းကျောင်းနိုင်ကြပါစေ

ပါမောက္ခချုပ် ဆရာတော် ဒေါက်တာ ဘဒ္ဒန္တနန္ဒမာလာဘိဝံသ



မဗ္ဗဒူတဆရာတော် အရှင်ဆေကိန္ဒ၏ နှစ်သစ်ကူးစကားလက်ဆောင်

မိမိတို့တစ်တွေ မိမိတို့ရဲ့ မိသားစုကို၊ မိမိတို့ရဲ့ အိမ်ကို ကြီးပွားတိုးတက်ချမ်းသာ ချင်ကြတဲ့ စိတ်မျိုးကို မွေးကြစေချင်တယ်။ ဒီစိတ်မျိုးက ကိုယ့်မိသားစုကို၊ ကိုယ့်အိမ်ကို ချစ်မြတ်နိုးတဲ့စိတ်မှစပြီး မြစ်ဖျားခံ ဖြစ်ပေါ်လာပါတယ်။

တကယ်တမ်း မိသားစုကို တိုးတက်ဖို့က ကိုယ်ရော၊ မိသားစုဝင်တွေပါ တိုးတက်မှရပါမယ်။ မိမိအိမ်ကို တိုးတက်ဖို့က ကိုယ်ရော အိမ်သူအိမ်သားတွေပါ တိုးတက်မှရပါမယ်။

ကြီးပွားတိုးတက်ချမ်းသာဖို့ဆိုတာ မပျင်းဖို့၊ မဖျင်းဖို့ အရေးကြီးတယ်။ မပျင်းဖို့၊ မဖျင်းဖို့က ကိုယ်ကိုယ်တိုင် အတတ်ပညာတွေကို တတ်ချင်တဲ့ စိတ်နဲ့တတ်အောင် သင်ယူရမယ်။ အသိပညာတွေကို သိချင်တဲ့စိတ်နဲ့ သိအောင် သင်ယူရမယ်။ အတတ်ပညာကို၊ အသိပညာကို သင်ယူရာမှာ ပြီးဆုံးတယ်လို့ မရှိပါဘူး။ ပြည့်စုံတယ်လို့လည်း မရှိပါဘူး။ မသင်ယူရင် အပျင်းသမား ဖြစ်သွား သလို သင်ယူပြီးတော့ ငါတတ်ပြီ၊ ငါသိပြီထင်ပြီး မာနကြီးသွားရင်လည်း ထပ်ပြီး မတတ်တော့ မသိတော့တဲ့အတွက် အပျင်းသမားလည်း ဖြစ်သွားတော့ပါပဲ။

အပျင်းသမား၊ အပျင်းသမားဘဝကို အရောက်မခံဘဲ မိမိတို့မိသားစု၊ မိမိတို့နေတဲ့အိမ်ကို ကြီးပွားတိုးတက်ချမ်းသာအောင် ကြိုးစားဆောင်ရွက် ကြရသလို မိမိတို့မိသားစု ဒီတိုင်းပြည်ကြီးကို မိမိတို့နေထိုင်တဲ့ ဒီနိုင်ငံကြီးကို ကြီးပွားတိုးတက်ချမ်းသာအောင် ကြိုးစားဆောင်ရွက်ကြရမှာ ဖြစ်ပါတယ်။

ဒီလိုဆောင်ရွက်နိုင်ဖို့အတွက် မိမိတို့ရဲ့ တိုင်းပြည်ကို ချစ်မြတ်နိုးတဲ့စိတ်၊ နိုင်ငံတော်ကို ချစ်မြတ်နိုးတဲ့ စိတ်တွေကို အခြေခံအစာတည်းက မွေးမြူ ထားကြရမှာ ဖြစ်ပါတယ်။

ဒါကြောင့်မို့ ဒီစိတ်ဓာတ်မျိုးတွေနဲ့ မိမိကိုယ်တိုင်အပါအဝင် တိုင်းသူ ပြည်သားတိုင်း၊ နိုင်ငံသူနိုင်ငံသားတိုင်း အတတ်ပညာ၊ အသိပညာတွေကို တတ်အောင်သင်ယူ၊ သိအောင်သင်ယူကြပြီး မပျင်းမဖျင်းကြပါဘဲလျက် မိမိတို့ရဲ့ ပြည်ထောင်စုသမ္မတ မြန်မာနိုင်ငံတော်ကြီးကို ကြီးပွားတိုးတက် ချမ်းသာအောင် ဆောင်ရွက်နိုင်ကြပါစေကုန်သတည်း။

။

မဗ္ဗဒူတဆရာတော်အရှင်ဆေကိန္ဒ

ပြည်သူ့သာလျှင် အဓိက

ဘာသာပေါင်းစုံမှ တာဝန်ရှိသူများ၏ ၂၀၂၁ ခုနှစ်အတွက် နှစ်သစ်ဆုတောင်း



ဦးသောင်းထိုက် (ရွှေတိဂုံစေတီတော် ဂေါပကအဖွဲ့ဝင်၊ မြန်မာနိုင်ငံဘာသာပေါင်းစုံ ချစ်ကြည်ညီညွတ်ရေးအဖွဲ့ (ဗဟို)ဥက္ကဋ္ဌ)



ကာဒီနယ် ချားလစ်မောင်ဘို (ရန်ကုန်ကက်သလစ်ဂိုဏ်းချုပ် ဆရာတော်)



ဒေါက်တာလှထွန်း မြန်မာနိုင်ငံ ဘာသာပေါင်းစုံ ချစ်ကြည်ညီညွတ်ရေး အဖွဲ့ (ဗဟို)အလုပ်အမှုဆောင်အဖွဲ့ဝင်၊ သာသနာပြု/ အကျိုးတော်ဆောင်-သနန္ဒာန ဓမ္မပါလက(ဟိန္ဒူ)အဖွဲ့ချုပ်



စတီဗင် သန်းမြင့်ဦး (မြန်မာနိုင်ငံ ခရစ်ယာန်အသင်းတော် (အင်္ဂလိကန်) သာသနာပိုင်ချုပ်ကြီး)



အယ်ဟဂျီခလီဖွာ ဦးအေးလွင် (အစ္စလာမ်ဓမ္မဗိမာန် ဦးဆောင်ဆော်ဩရေးမှူး)

ဦးသောင်းထိုက် (ရွှေတိဂုံစေတီတော် ဂေါပကအဖွဲ့ဝင်၊ မြန်မာနိုင်ငံဘာသာပေါင်းစုံ ချစ်ကြည်ညီညွတ်ရေးအဖွဲ့ (ဗဟို)ဥက္ကဋ္ဌ)

၂၀၂၀ ပြည့်နှစ် နှစ်ကုန်၊ ၂၀၂၁ ခုနှစ် နှစ်သစ်မှာ ပြည်ထောင်စုသမ္မတ မြန်မာနိုင်ငံတော်အတွင်း ဗိုတင်း နေထိုင်ကြကုန်သော ဘာသာပေါင်းစုံမှ ဘာသာဝင်များ အချင်းချင်း တစ်ဦးရဲ့ဘာသာတရားကို တစ်ဦးက အပြန် အလှန် လေးစားလိုက်နာပြီး အတူတကွ အေးချမ်းစွာ နေထိုင်သွားကြဖို့ ဆုတောင်းမေတ္တာ ပို့သအပ်ပါတယ်။ နိုင်ငံတော်မှာ သဘာဝဘေးကြောင့် ဒုက္ခတွေ့မဖြစ်ပေါ် စေဖို့အတွက် ဆုတောင်းမေတ္တာပို့သပါတယ်။ နိုင်ငံတော် ဖွံ့ဖြိုးတိုးတက်ရေး၊ နိုင်ငံတော်အေးချမ်းသာယာရေး အတွက် ဘာသာပေါင်းစုံညီအစ်ကိုမောင်နှမများအားလုံး ပူးပေါင်းဆောင်ရွက်ကြရင်းဖြင့် နိုင်ငံတော်ကြီး ငြိမ်းချမ်း သာယာပြီး ဖွံ့ဖြိုးတိုးတက်သော နိုင်ငံကြီးဖြစ်အောင် ပိုင်းဝန်းဆောင်ရွက်ကြဖို့ ဆုတောင်းမေတ္တာပို့သအပ်ပါတယ်။ မြန်မာနိုင်ငံသူ နိုင်ငံသားများအားလုံး ကိုဗစ်-၁၉ ကပ်ရောဂါဆိုးကြီးမှလည်း ကင်းဝေးကျော်လွှားနိုင် ကြပါစေကြောင်း ဆုတောင်းမေတ္တာ ပို့သလိုက်ပါတယ်။

ကာဒီနယ် ချားလစ်မောင်ဘို ရန်ကုန်ကက်သလစ်ဂိုဏ်းချုပ်ဆရာတော် ကျွန်ုပ်တို့အားလုံး မြန်မာနိုင်ငံတော်သစ်ကို ထူထောင်ဖို့အတွက် “အတူတကွ စိတ်ကူးပုံဖော်ကြဖို့” ကျွန်ုပ်တို့အနေနဲ့ အလေးအနက်ထား တိုက်တွန်းလိုပါတယ်။ ကျွန်ုပ်တို့အတူတူ အကောင်အထည်ဖော်နိုင်ပါတယ်။ ၂၀၂၀ မှာ ဒီမိုကရေစီနဲ့ ငြိမ်းချမ်းရေးအတွက် ပြည်သူ့ ပြည်သားတွေ ညီညီညာညာနဲ့ တစ်ခဲနက် မဲပေးအောင်နိုင် ခဲ့ကြတာကို ကျွန်ုပ်တို့ တွေ့မြင်ခဲ့ရပါပြီ။ တိုင်းရင်းသား ဒေသတွေမှာတောင် ပြည်သူတွေဟာ ငြိမ်းချမ်းရေးရဖို့ မျှော်လင့်ချက်နဲ့ NLD ကို မဲပေးခဲ့ကြပါတယ်။ အမျိုး၊

ဘာသာ၊ သာသနာကို အခြေခံပြီး ဖြစ်ပေါ်နေတဲ့ စိတ်ဝမ်း ကွဲမှုတွေကို ပြန်လည်ကုစားဖို့ အချိန်တန်ပြီဆိုတာ ရှင်းနေ ပါတယ်။ အဲဒီအတွက် အသက်၊ သွေး၊ ချွေး များစွာ ပေးဆပ်ခဲ့ရပြီးပါပြီ။ ကျွန်ုပ်တို့အချင်းချင်း ပြန်လည် သင့်မြတ်ခြင်းအားဖြင့် ထိခိုက်နာကျင်နေတဲ့နိုင်ငံကို ပြန်လည်ကုစားကြပါစို့။ တရားမျှတမှုမရှိရင် ငြိမ်းချမ်းရေး ရဖို့ဆိုတာ မဖြစ်နိုင်ပါဘူး။ အုပ်ချုပ်သူအစိုးရဟာလည်း နိုင်ငံရေး၊ စီးပွားရေး၊ လူမှုရေး၊ ယဉ်ကျေးမှုနဲ့ ပြည်သူ့ ပြည်သားတွေရဲ့အခွင့်အရေးတွေကို လေးစားလိုက်နာ ရပါမယ်။ မတူကွဲပြားမှုမှာလည်း ဂုဏ်သိက္ခာရှိနေပါတယ်။ မြန်မာနိုင်ငံမှာ စီးပွားရေးနဲ့ သဘာဝပတ်ဝန်းကျင် အရေးမှာ တရားမျှတမှုရှိလာပြီး ငြိမ်းချမ်းရေးဖြစ်ထွန်း လာမယ့်နေ့ကို ကျွန်ုပ်တို့အတူတကွ စိတ်ကူးပုံဖော်ကြ ပါစို့။ ဒုက္ခသည်တွေနဲ့ နေရပ်စွန့်ခွာထွက်ပြေးရတဲ့ စစ်ဘေးရှောင်တွေ မိမိတို့နေရပ်ကို ဂုဏ်သိက္ခာရှိရှိ ပြန်လာနိုင်မယ့်နေ့ကို ကျွန်ုပ်တို့ အတူတကွ စိတ်ကူးပုံဖော် ကြပါစို့။ အဖျက်အမှောင်ကင်းကင်းနဲ့ ဒီမိုကရေစီစနစ် ဖြစ်ထွန်းလာမယ့်နေ့၊ ငြိမ်းချမ်းရေးနဲ့ ပြန်လည်သင့်မြတ် ရေးမှာ ဘာသာတရားကလည်း အဓိကအခန်းကဏ္ဍကနေ ပါဝင်လာမယ့်နေ့၊ သယံဇာတတွေကို ညီတူမျှတပွင့်လင်း မြင်သာစွာ ခွဲဝေသုံးစွဲတဲ့ “ရွှေနိုင်ငံတော်” ဖြစ်လာမယ့်နေ့၊ အရှေ့တောင်အာရှမှာ အဆင်းရဲဆုံးနိုင်ငံကနေ အဖွဲ့ဖြိုး ဆုံး နိုင်ငံ ဖြစ်လာမယ့်နေ့ စတာတွေကို ကျွန်ုပ်တို့ အတူ တကွ စိတ်ကူးပုံဖော်ကြပါစို့။

၂၀၂၀ က အိပ်မက်ဆိုးတွေလည်း ကွယ်ပျောက် သွားပါစေ။ ကျွန်ုပ်တို့ စိတ်ကူးထဲမှာရှိနေတဲ့ ငြိမ်းချမ်း ပြီး ကျန်းမာချမ်းသာတဲ့ မြန်မာနိုင်ငံတော်သစ်လည်း အမှန်တကယ် ထွက်ပေါ်လာပါစေ။ ပြည်သူ့ပြည်သားအားလုံးလည်း မင်္ဂလာအပေါင်း ခညောင်းတဲ့နှစ်သစ်ကို ပိုင်ဆိုင်နိုင်ကြပါစေ။ ဒေါက်တာလှထွန်း မြန်မာနိုင်ငံ ဘာသာပေါင်းစုံ ချစ်ကြည်ညီညွတ်ရေးအဖွဲ့

(ဗဟို)အလုပ်အမှုဆောင်အဖွဲ့ဝင်၊ သာသနာပြု/ အကျိုးတော်ဆောင်-သနန္ဒာန ဓမ္မပါလက (ဟိန္ဒူ) အဖွဲ့ချုပ် ၂၀၂၀ ပြည့်နှစ်မှာ ကပ်ဆိုးရောဂါကြီးနဲ့ ရင်ဆိုင်ခဲ့ ရတယ်။ လူတိုင်းစိတ်မချမ်းမသာ ဖြစ်ခဲ့ရတယ်။ မလိုအပ် တဲ့ပြဿနာတွေ ဘဝမှာမကြုံခဲ့ရတဲ့ ပြဿနာတွေကို ကြုံတွေ့ခဲ့ရတယ်။ ရင်ဆိုင်ခဲ့ရတယ်။ လာမယ့် ၂၀၂၁ ခုနှစ် မှာ ကပ်ဘေးရောဂါမှ လွတ်မြောက်ပြီး အေးချမ်းသော၊ ငြိမ်းချမ်းသော ဘဝကိုပိုင်ဆိုင်ပြီး မိမိတိုင်းပြည်အတွက်၊ မိမိဘာသာ သာသနာအတွက် လုပ်ဆောင်နိုင်ကြပါစေလို့ ဆုတောင်းပါတယ်။ ဒီနှစ်သစ်မှာ ကမ္ဘာသူ ကမ္ဘာသားများနဲ့ တကွ မြန်မာနိုင်ငံမှာရှိတဲ့ မိဘပြည်သူများ ညီအစ်ကို မောင်နှမများအားလုံး ဘေးရန်ကင်းပြီး ကျန်းမာချမ်းသာ ကြပါစေလို့ ကျွန်တော်အနေနဲ့ ဟိန္ဒူဘာသာအရ ဆုတောင်းရမယ့်ဆိုရင် သတ္တဝါအပေါင်း ဘေးရန်ကင်းပြီး သုခအပေါင်းနှင့် ပြည့်စုံကြပါစေလို့ ဆုတောင်းမေတ္တာ ပို့သအပ်ပါတယ်။

စတီဗင် သန်းမြင့်ဦး မြန်မာနိုင်ငံ ခရစ်ယာန်အသင်းတော် (အင်္ဂလိကန်) သာသနာပိုင်ချုပ်ကြီး အားလုံး မင်္ဂလာအပေါင်းနဲ့ ပြည့်စုံတဲ့ ၂၀၂၁ နှစ်သစ် ဖြစ်ပါစေလို့ ဆန္ဒပြုလိုက်ရပါတယ်။ ၂၀၂၀ နှစ်ဟောင်းမှာ ကိုဗစ်-၁၉ အပါအဝင် ကပ်ရောဂါ အခက်အခဲအမျိုးအမျိုး နဲ့ ကမ္ဘာကြီးကြုံတွေ့ရတယ်။ ဖျားနာလာတယ်။ မြန်မာ ပြည်သည်လည်းပဲ ဤကဲ့သို့ ဒုက္ခပြဿနာအမျိုးမျိုး ကြုံတွေ့ရသော်လည်းပဲ အောင်မြင်ကျော်လွှားနိုင်ခဲ့ပါ တယ်။ ယခုလာမယ့် နှစ်သစ် ၂၀၂၁ ခုနှစ်မှာ ကမ္ဘာသူ ကမ္ဘာသားအားလုံးရဲ့ စည်းလုံးညီညွတ်ခြင်း၊ မြန်မာပြည်သူ ပြည်သားအားလုံးရဲ့ စည်းလုံးညီညွတ်ခြင်းအားဖြင့် လာမယ့်နှစ်သစ်မှာ ကပ်ရောဂါမှစ၍ မကောင်းသော ဘေးဒဏ်၊ ရန်အပေါင်းကို အောင်မြင်ကျော်လွှားနိုင်ပြီး သကာလ၊ စိတ်၏ချမ်းသာခြင်း ကိုယ့်၏ကျန်းမာခြင်းနှင့်

တကွ အောင်မြင်တိုးတက်တဲ့ကမ္ဘာကြီး၊ မြန်မာပြည်ကြီး ဖြစ်ပါစေ။ တိုင်းပြည်သားအားလုံးလည်း နှလုံးစိတ်ဝမ်း အေးချမ်းကြပါစေလို့ ခရစ်တော်နာမည် ဆုတောင်းစကား ဆိုလိုက်ရပါတယ်။ အားလုံးအပေါ် ဘုရားသခင် ကောင်းချီး မင်္ဂလာသက်ရောက်ပြီး ဖြစ်ပါစေ။ အယ်ဟဂျီခလီဖွာ ဦးအေးလွင် အစ္စလာမ်ဓမ္မဗိမာန် ဦးဆောင်ဆော်ဩရေးမှူး အခုလာမယ့် နှစ်သစ်ကူးကာလ၊ မြန်မာပြည်သူ ပြည်သားအပေါင်းနဲ့တကွ ကမ္ဘာအဝန်းမှာ ဗိုတင်းနေထိုင် တဲ့သမ္မတသမ္မတဝေနေယျာတွေ အားလုံးအပေါ်မှာ အေးချမ်း သာယာ ငြိမ်းချမ်းမှုနဲ့ သန္တသုခများ ပြာဝေပါစေလို့ ဦးစွာ ပထမ ဆုတောင်းမေတ္တာ ပို့သအပ်ပါတယ်။ ပြီးခဲ့တဲ့နှစ် ၂၀၂၀ ပြည့်နှစ်မှာ ကျွန်တော်တို့အတွက် သင်ခန်းစာရစရာ တွေ၊ စိန်ခေါ်ချက်တွေ အများကြီးရှိပါတယ်။ သို့သော် ဒီစိန်ခေါ်ချက်တွေကို အခွင့်အရေးအဖြစ် အသုံးချနိုင်မယ် ဆိုရင် ၂၀၂၁ ခုနှစ်မှာ အများကြီး ကျွန်တော်တို့အတွက် ခွန်အားတွေ ထွက်နိုင်ပါတယ်။ မျက်စိနဲ့မြင်ရတဲ့ အဏုဇီဝ ပိုးမွှားလေးကို ကျွန်တော်တို့က ရင်ဆိုင်နေရပါတယ်။ ဘုံရန်သူအဖြစ်နဲ့ ရင်ဆိုင်နေရပါတယ်။ အဲဒီဘုံရန်သူဟာ လူမျိုးဘာသာ ခွဲခြားမှုမရှိဘဲနဲ့ ကျား၊ မ ကိုလည်း ခွဲခြားမှု မရှိဘဲနဲ့ အဆင့်အတန်းလည်း ခွဲခြားမှုမရှိဘဲနဲ့ တိုက်ခိုက် တယ်။ အဲဒီလိုတိုက်ခိုက်တဲ့အခါ သူ့ကို ပြန်ပြီးရင်ဆိုင်တဲ့ အခါမှာ လူမျိုးဘာသာ ခွဲခြားမှုမရှိ၊ ကျား၊ မ ခွဲခြားမှုမရှိ၊ အဆင့်အတန်းခွဲခြားမှုမရှိဘဲနဲ့ တက်ညီလက်ညီ ညီညီ ညွတ်ညွတ်နဲ့ ပြန်လည်ပြီးသုခကာလကွယ်မယ့်ဆိုရင် မချ မသွေ အောင်မြင်မှုရနိုင်ပါတယ်။ အဲဒီသင်ခန်းစာက နောက်နှစ်အတွက် ဆက်ပြီး သယ်ဆောင်သွားရမယ့် သင်ခန်းစာဖြစ်ပါတယ်လို့ပြောရင်း အားလုံးအပေါ်မှာ ငြိမ်းချမ်းသာယာ ငြိမ်းချမ်းမှုများ ကျရောက်ပါစေလို့ မေတ္တာပို့သအပ်ပါတယ်။

တွေ့ဆုံမေးမြန်း-မင်းသစ်(MNA)/ဓာတ်ပုံ-နေလင်း

တိမ်အနည်းငယ်မှ တိမ်အသင့်အတင့် ဖြစ်ထွန်း

နေပြည်တော် ဒီဇင်ဘာ ၃၁ ထူးခြားသည့် ညအပူချိန်များမှာ ဟားခါးမြို့တွင် ၁ ဒီဂရီစင်တီဂရိတ်၊ ပူတာအိုမြို့တွင် ၂ ဒီဂရီစင်တီဂရိတ်၊ ဟဲဟိုးမြို့တွင် ၃ ဒီဂရီစင်တီဂရိတ်၊ မချမ်းဘောမြို့၊ နမ့်စန်မြို့နှင့် မင်းတပ်မြို့တို့တွင် ၄ ဒီဂရီစင်တီဂရိတ်စီနှင့် လွိုင်လင်မြို့တွင် ၅ ဒီဂရီစင်တီဂရိတ်တို့ ဖြစ်ကြသည်။ ဘင်္ဂလားပင်လယ်အော်အခြေအနေမှာ ဘင်္ဂလား ပင်လယ်အော်မြောက်ပိုင်းတွင်

အများအားဖြင့် သာယာနေပြီး ကပ္ပလီပင်လယ်ပြင်နှင့် ကျန်ဘင်္ဂလားပင်လယ်အော် တို့တွင် တိမ်အနည်းငယ်မှ တိမ်အသင့်အတင့် ဖြစ်ထွန်းနေသည်။ ကရင်ပြည်နယ်၊ ဗွန်ပြည်နယ်၊ ရခိုင်ပြည်နယ်၊ ရှမ်းပြည်နယ်အရှေ့ပိုင်း၊ ရန်ကုန် တိုင်းဒေသကြီး၊ တနင်္သာရီ တိုင်းဒေသကြီးနှင့် ဧရာဝတီတိုင်းဒေသကြီးတို့တွင် ယနေ့ တိမ်အသင့်အတင့် ဖြစ်ထွန်းမည်။ ကျန်တိုင်းဒေသကြီးနှင့် ပြည်နယ်တို့တွင် ယနေ့ အများအားဖြင့် သာယာမည်။

မိုး/ဇေလ

တပ်မတော်ကာကွယ်ရေးဦးစီးချုပ်ရုံးက ပစ်ခတ်တိုက်ခိုက်မှုရပ်စဲရေးနှင့် ထာဝရငြိမ်းချမ်းရေးအတွက် ထုတ်ပြန်

ပြည်ထောင်စုသမ္မတမြန်မာနိုင်ငံတော်
တပ်မတော်ကာကွယ်ရေးဦးစီးချုပ်ရုံး
ပစ်ခတ်တိုက်ခိုက်မှုရပ်စဲရေးနှင့် ထာဝရငြိမ်းချမ်းရေးအတွက် ထုတ်ပြန်ချက်
(၁၃၈၂ ခုနှစ်၊ နတ်တော်လပြည့်ကျော် ၂ ရက်)
(၂၀၂၀ ပြည့်နှစ်၊ ဒီဇင်ဘာ ၃၁ ရက်)

၁။ ပြည်သူ့လူထုလိုလားတောင့်တသော ထာဝရငြိမ်းချမ်းရေးအောင်မြင်ပြီးမြောက်သည်အထိ လိုအပ်သည်များ ဆက်လက်ဆောင်ရွက်နိုင်ရေးနှင့် COVID - 19 ရောဂါ ကာကွယ်၊ ထိန်းချုပ်၊ ကုသရေးလုပ်ငန်းများကို အရှိန်အဟုန်ဖြင့် ဆောင်ရွက်နိုင်ရေးတို့အတွက် တပ်မတော်အနေဖြင့် စစ်ရေးဆိုင်ရာလှုပ်ရှားမှုများကို နိုင်ငံတော်မှ အကြမ်းဖက်အုပ်စု အဖြစ် သတ်မှတ်ကြေညာထားသော အကြမ်းဖက်အဖွဲ့အစည်းများရှိသည့်နေရာများမှအပ ကျန်နယ်မြေများတွင် ၂၀၂၀ ပြည့်နှစ်၊ ဒီဇင်ဘာလ ၁ ရက်မှ ၃၁ ရက်အထိ တိုးမြှင့်ရပ်ဆိုင်းပေးခဲ့သည်။ ၎င်းအပြင် တိုင်းရင်းသားလက်နက်ကိုင်

အဖွဲ့အစည်းများအနေဖြင့် ထာဝရငြိမ်းချမ်းရေး အောင်မြင်ပြီးဆုံးသည်အထိ တပ်မတော်နှင့် တွေ့ဆုံဆွေးနွေးရန် ရှိလာပါက ဆက်လက်ဆွေးနွေးနိုင်ရန်အတွက် တပ်မတော်၏ ငြိမ်းချမ်းရေးဆွေးနွေးမှု ကော်မတီကိုလည်း ဖွဲ့စည်း ဆောင်ရွက်လျက်ရှိသည်။

၂။ သို့ဖြစ်ပါ၍ ပြည်ထောင်စုသမ္မတမြန်မာနိုင်ငံတော်၏ ထာဝရငြိမ်းချမ်းရေးရရှိစေရန် တိုင်းရင်းသားလက်နက်ကိုင် အဖွဲ့အစည်းများဖြင့် ငြိမ်းချမ်းရေးလုပ်ငန်းစဉ်များကို ချောမွေ့အောင်မြင်စွာ ဆောင်ရွက်နိုင်ရေးနှင့် ကမ္ဘာတစ်ဝှမ်း ရင်ဆိုင်လျက်ရှိသော COVID - 19 ရောဂါ ကာကွယ်၊ ထိန်းချုပ်၊ ကုသရေးလုပ်ငန်းများကို လွယ်ကူစွာဆောင်ရွက်နိုင်ရေး တို့အတွက် နိုင်ငံတော်မှ အကြမ်းဖက်အုပ်စုအဖြစ် သတ်မှတ်ကြေညာထားသော အကြမ်းဖက်အဖွဲ့အစည်းများရှိသည့် နေရာများမှအပ ကျန်နယ်မြေများတွင် ၂၀၂၁ ခုနှစ်၊ ဇန်နဝါရီလ ၁ ရက်မှ ၃၁ ရက်အထိ တပ်မတော်အနေဖြင့် စစ်ရေး ဆိုင်ရာ လှုပ်ရှားမှုများကို ထပ်မံတိုးမြှင့်ရပ်ဆိုင်းပေးသွားမည်ဖြစ်ကြောင်း သတင်းထုတ်ပြန် ကြေညာအပ်ပါသည်။

တပ်မတော်ကာကွယ်ရေးဦးစီးချုပ်ရုံး

အမျိုးသားပညာရေးမဟာဗျူဟာစီမံကိန်း (၂၀၂၁-၂၀၃၀) ရေးဆွဲခြင်းအတွက် အခြေခံပညာကဏ္ဍနှင့် နည်းပညာနှင့် သက်မွေးပညာကဏ္ဍများမှ ဆရာ ဆရာမများနှင့် ညှိနှိုင်းဆွေးနွေးပွဲ ဒုတိယနေ့ ဆက်လက်ကျင်းပ

နေပြည်တော် ဒီဇင်ဘာ ၃၁
အမျိုးသားပညာရေးမဟာဗျူဟာစီမံကိန်း (၂၀၂၁-၂၀၃၀) (National Education Strategic Plan -NESP) (2021-2030)ရေးဆွဲရေးအတွက် အခြေခံပညာကဏ္ဍနှင့် နည်းပညာနှင့်သက်မွေးပညာကဏ္ဍများမှ ဆရာ ဆရာမများနှင့် ညှိနှိုင်းဆွေးနွေးပွဲ ဒုတိယနေ့အစီအစဉ်ကို ယနေ့ နံနက် ၉ နာရီခွဲတွင် အွန်လိုင်းစနစ်ဖြင့် ကျင်းပသည်။ (ယာဝုံ) ဆွေးနွေးပွဲသို့ ပညာရေးဝန်ကြီးဌာန ပြည်ထောင်စုဝန်ကြီး ဒေါက်တာမျိုးသိမ်းကြီး၊ ဒုတိယဝန်ကြီး၊ အမြဲတမ်းအတွင်းဝန်၊ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များ၊ အခြေခံပညာ၊ နည်းပညာနှင့်သက်မွေးပညာ၊ အဆင့်မြင့်ပညာ ဆရာ ဆရာမများနှင့် တာဝန်ရှိသူများ

တက်ရောက်ကြသည်။ ဆွေးနွေးပွဲတွင် ပညာရေးဝန်ကြီးဌာန နည်းပညာ၊ သက်မွေးပညာနှင့် လေ့ကျင့်ရေးဦးစီးဌာနနှင့် အဆင့်မြင့်ပညာဦးစီးဌာနတို့မှ ညွှန်ကြားရေးမှူးချုပ်များက သက်ဆိုင်ရာကဏ္ဍအလိုက် အသီးသီး ရှင်းလင်းတင်ပြကြပြီး တက်ရောက်လာကြသူများက ရှင်းလင်းတင်ပြမှုများကို ရှင်းလင်းစွာ မေးမြန်း၊ ဆွေးနွေး၊ အကြံပြုခဲ့ကြရာ သက်ဆိုင်ရာတာဝန်ရှိသူများက ရှင်းလင်းစွာ အသေးစိတ် ပြန်လည်ဆွေးနွေးခဲ့ကြသည်။ ယင်းနောက် ပြည်ထောင်စုဝန်ကြီးက နိဂုံးချုပ် အမှာစကားနှင့်ကျေးဇူးတင်စကားပြောကြားပြီး ဆွေးနွေးပွဲကို ရပ်သိမ်းလိုက်သည်။

သတင်းစဉ်



ဂျပန်နိုင်ငံတွင် အခက်အခဲကြုံတွေ့နေရသည့် မြန်မာနိုင်ငံသားများအား ပြန်လည်ခေါ်ဆောင်



နေပြည်တော် ဒီဇင်ဘာ ၃၁
နိုင်ငံတကာခရီးသည်တင် လေယာဉ်များ ပျံသန်းမှု ယာယီရပ်ဆိုင်းထားခြင်းကြောင့် ဂျပန်နိုင်ငံတွင် အခက်အခဲကြုံတွေ့နေရသည့် မြန်မာနိုင်ငံသား ၁၅၅ ဦးအား တိုကျိုမြို့ရှိ မြန်မာသံရုံးမှ စီစဉ်သည့် All Nippon Airways လေကြောင်းလိုင်း (ANA) ကယ်ဆယ်ရေးလေယာဉ်ဖြင့် ပြန်လည်ခေါ်ဆောင်ခဲ့ရာ ယနေ့ ညနေ ၅ နာရီတွင် ရန်ကုန်အပြည်ပြည်ဆိုင်ရာ လေဆိပ်သို့ ရောက်ရှိခဲ့ကြသည်။ (ဝဲပုံ) ၎င်းတို့ ရန်ကုန်အပြည်ပြည်ဆိုင်ရာလေဆိပ်သို့ ရောက်ရှိချိန်တွင်

လူဝင်မှုကြီးကြပ်ရေး၊ ကျန်းမာရေး စိစစ်ရေး၊ သီးသန့်စီစဉ်ပေးသည့်နေရာ/သတ်မှတ်ဟိုတယ်များ၌ အသွားအလာကန့်သတ်မှု ခုနစ်ရက်နှင့် နေအိမ်တွင် အသွားအလာကန့်သတ်မှု ခုနစ်ရက် နေထိုင်စေရေးတို့ကို အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာန၊ ကျန်းမာရေးနှင့် အားကစားဝန်ကြီးဌာနနှင့် ရန်ကုန်တိုင်းဒေသကြီးအစိုးရအဖွဲ့တို့မှ သက်ဆိုင်ရာ အခန်းကဏ္ဍအလိုက် တာဝန်ယူ ဆောင်ရွက်ပေးကြသည်။ ပြည်ပနိုင်ငံများတွင် အခက်အခဲကြုံတွေ့နေရသည့် မြန်မာနိုင်ငံသားများနှင့် မြန်မာသင်္ဘောသားများအား

ပြန်လည်ခေါ်ဆောင်ရန် Coronavirus Disease 2019(COVID-19) ကာကွယ်၊ ထိန်းချုပ်၊ ကုသရေးအမျိုးသားအဆင့် ဗဟိုကော်မတီ၏ လမ်းညွှန်ချက်နှင့်အညီ နိုင်ငံခြားရေးဝန်ကြီးဌာနအနေဖြင့် သက်ဆိုင်ရာဝန်ကြီးဌာနများ၊ သက်ဆိုင်ရာနိုင်ငံများရှိ မြန်မာသံရုံးများ၊ သင်္ဘောကုမ္ပဏီများ/ အဖွဲ့အစည်းများနှင့် ပူးပေါင်းညှိနှိုင်းဆောင်ရွက်ပေးလျက်ရှိသည်။ ယနေ့အထိ ဂျပန်နိုင်ငံမှ ကယ်ဆယ်ရေးလေယာဉ် (၁၇) ကြိမ်တိုင် ပျံသန်းပြေးဆွဲပေးနိုင်ခဲ့ပြီးဖြစ်ကြောင်း သိရသည်။

သတင်းစဉ်

၂၀၁၆ ခုနှစ် ဧပြီလမှ ၂၀၂၀ ပြည့်နှစ် ဒီဇင်ဘာလထိ နိုင်ငံခြားပညာတော်သင် ၁၈,၇၃၉ ဦး စေလွှတ်ထားပြီးဖြစ်

ပညာရေး၊ ကျန်းမာရေးနှင့် လူ့စွမ်းအားအရင်းအမြစ် ဖွံ့ဖြိုးတိုးတက်ရေးကော်မတီနှင့် နိုင်ငံခြားပညာတော်သင် စိစစ်ရွေးချယ်စေလွှတ်ရေးကော်မတီတို့၏ ခွင့်ပြုချက်ဖြင့် ၂၀၁၆ ခုနှစ် ဧပြီလမှ ၂၀၂၀ ပြည့်နှစ် ဒီဇင်ဘာလထိ ပြည်ထောင်စုအဆင့်အဖွဲ့အစည်းများ၊ ပြည်ထောင်စုဝန်ကြီးဌာနများ၊ နေပြည်တော်ကောင်စီ၊ တိုင်းဒေသကြီး/ပြည်နယ်အစိုးရအဖွဲ့များမှ နှစ်အလိုက် နိုင်ငံခြားပညာတော်သင် စေလွှတ်ပေးနိုင်မှုမှာ အောက်ပါအတိုင်း ဖြစ်ပါသည်-

ပညာရေး၊ ကျန်းမာရေးနှင့် လူ့စွမ်းအားအရင်းအမြစ်ဖွံ့ဖြိုးတိုးတက်ရေးကော်မတီ၏ နှစ်အလိုက် ပညာသင်စေလွှတ်မှုအခြေပြဇယား

စဉ်	ပညာသင်နှစ်	သင်တန်းအမျိုးအစား				စုစုပေါင်း
		ဘွဲ့မယူသည့် သင်တန်း	ဘွဲ့/ဒီပလိုမာ သင်တန်း	မဟာဘွဲ့ သင်တန်း	ပါရဂူဘွဲ့ သင်တန်း	
၁	၂၀၁၆ ခုနှစ် ဧပြီလမှ ဒီဇင်ဘာလအထိ	၂၅၆၃	၃၉	၂၀၂	၁၈၁	၂၉၈၅
၂	၂၀၁၇ ခုနှစ် ဇန်နဝါရီလမှ ဒီဇင်ဘာလအထိ	၃၇၁၄	၄၃	၄၉၈	၁၉၆	၄၄၅၁
၃	၂၀၁၈ ခုနှစ် ဇန်နဝါရီလမှ ဒီဇင်ဘာလအထိ	၄၂၁၂	၅၁	၃၉၈	၁၇၃	၄၈၃၄

၄	၂၀၁၉ ခုနှစ် ဇန်နဝါရီလမှ ဒီဇင်ဘာလအထိ	၄၉၈၃	၁၈	၄၆၀	၁၉၁	၅၆၅၂
၅	၂၀၂၀ ပြည့်နှစ် ဇန်နဝါရီလမှ ဒီဇင်ဘာလအထိ	၆၄၄	၇	၁၁၅	၅၁	၈၁၇
စုစုပေါင်း		၁၆၁၁၆	၁၅၈	၁၆၇၃	၇၉၂	၁၈၇၃၉

၂၀၁၆ ခုနှစ် ဧပြီလမှ ၂၀၂၀ ပြည့်နှစ် ဒီဇင်ဘာလအထိ ပြည်ထောင်စုအဆင့်အဖွဲ့အစည်းများ၊ ပြည်ထောင်စုဝန်ကြီးဌာနများ၊ နေပြည်တော်ကောင်စီ၊ တိုင်းဒေသကြီး/ပြည်နယ်အစိုးရအဖွဲ့များ စုစုပေါင်း ၅၅ ဌာနမှ နိုင်ငံပေါင်း ၇၅ နိုင်ငံသို့ နိုင်ငံခြားပညာတော်သင် ၁၈,၇၃၉ ဦး စေလွှတ်ပေးခဲ့ရာ ရိုးရိုးသင်တန်းများသို့ ၁၆,၁၁၆ ဦး၊ ဘွဲ့/ဒီပလိုမာ သင်တန်းများသို့ ၁၅၈ ဦး၊ မဟာဘွဲ့သင်တန်းများသို့ ၁,၆၇၃ ဦး၊ ပါရဂူဘွဲ့သင်တန်းများသို့ ၇၉၂ ဦး စေလွှတ်ပေးခဲ့ပြီးဖြစ်သည်။

အများဆုံးစေလွှတ်သည့်နိုင်ငံများမှာ အိန္ဒိယသမ္မတနိုင်ငံသို့ ၄,၀၄၅ ဦး၊ တရုတ်ပြည်သူ့သမ္မတနိုင်ငံသို့ ၃,၅၅၆ ဦး၊ ဂျပန်နိုင်ငံသို့ ၂,၈၀၀ ဦး၊ ထိုင်းနိုင်ငံသို့ ၂,၂၀၁ ဦးနှင့် ကိုရီးယားသမ္မတနိုင်ငံသို့ ၁,၃၃၅ ဦး အသီးသီး စေလွှတ်ခဲ့ပြီးဖြစ်ကြောင်း သိရသည်။

သတင်းစဉ်

မြန်မာနိုင်ငံ၏ ငြိမ်းချမ်းရေးဖြစ်စဉ်တွင် ပါဝင်ဆောင်ရွက်နေသူများ၏ ၂၀၂၁ ခုနှစ် ငြိမ်းချမ်းရေးမျှော်လင့်ချက်နှင့် ငြိမ်းချမ်းရေးအတွက် နှစ်သစ်ဆုတောင်းစကား



ဒေါက်တာလျန်မူန်းဆာခေါင်း



ဦးလှမောင်ရွှေ



ဦးမျိုးဝင်း



ခွန်မြင့်ထွန်း



စောမြရာဇာလင်း

မြန်မာနိုင်ငံ၏ ငြိမ်းချမ်းရေးဖြစ်စဉ်တွင် တစ်စိတ်တစ်ပိုင်းပါဝင်ဆောင်ရွက်နေသူများကိုယ်တိုင်ပါဝင်ဆောင်ရွက်နေကြသည့် တိုင်းရင်းသားလက်နက်ကိုင်အဖွဲ့အစည်းအချို့မှ ခေါင်းဆောင်များ၏ ငြိမ်းချမ်းရေးအတွက် နှစ်သစ်ဆုတောင်းစကားနှင့် ၂၀၂၁ ခုနှစ်အတွက် ငြိမ်းချမ်းရေး မျှော်လင့်ချက်နှင့်စပ်လျဉ်း၍ မေးမြန်းခဲ့သည်များကို ထုတ်ဖော်ဖော်ပြ အပ်ပါသည်။

ဒေါက်တာလျန်မူန်းဆာခေါင်း
(ဒုတိယဥက္ကဋ္ဌ)၊ ချင်းအမျိုးသားတပ်ဦး (CNF)
၂၀၂၁ ခုနှစ်သည် ငြိမ်းချမ်းရေး ဆွေးနွေးပွဲ ကနေပြီး ငြိမ်းချမ်းရေးကို အကောင်အထည်ဖော်တဲ့ နှစ်ဖြစ်ပါစေလို့ ကျွန်တော် ဆုတောင်း မေတ္တာပို့သပါတယ်။ ၂၀၂၁ ခုနှစ်သည် ပြည်ထောင်စုဖွား တိုင်းရင်းသားညီအစ်ကို တစ်ရပ်လုံးက ကျွန်တော်တို့ တိုင်းပြည်ရဲ့ ငြိမ်းချမ်းရေးကို အကောင်အထည်ဖော်နိုင်တဲ့ နှစ်ဖြစ်ပါစေ။ ဒီမိုကရေစီနဲ့ ဖက်ဒရယ်စနစ်ကို အခြေခံသော ပြည်ထောင်စုတည်ဆောက်ရေးအတွက် လိုအပ်တဲ့အခြေခံမူ ညှိနှိုင်းတဲ့ အဆင့်ကနေပြီး အကောင်အထည်ဖော်နိုင်တဲ့ အဆင့်ကို တက်လှမ်းနိုင်ပါစေလို့ နိုင်ငံသူ နိုင်ငံသားအားလုံး၊ ပြည်ထောင်စုဖွား တိုင်းရင်း သားညီအစ်ကိုများအားလုံးကို နှုတ်ခွန်း ဆက်သလိုက်ပါတယ်။

ဦးလှမောင်ရွှေ
(အတွင်းရေးမှူးအဖွဲ့ဝင်)၊ ပြည်ထောင်စု ငြိမ်းချမ်းရေးဆွေးနွေးပွဲတိုက်မတီ (UPDJC)
နှစ်သစ်မှာ မိဘပြည်သူတွေ ပျော်ရွှင် ကျန်းမာဖို့ ဆုမွန်ကောင်း တောင်းပါတယ်။ အခုစမယ့် ၂၀၂၁ ခုနှစ်မှာ ကျွန်တော်တို့အနေနဲ့

အဓိကလုပ်ငန်းစဉ် သုံးခုရှိပါမယ်။ တစ်က တော့ ပြည်ထောင်စုသဘောတူစာချုပ် အစိတ် အပိုင်း ၃ အပါအဝင် အကောင်အထည်ဖော် ရမယ့် ကိစ္စရပ်တွေဖြစ်ပါတယ်။ ဒုတိယက တော့ ငြိမ်းချမ်းရေး လုပ်ငန်းစဉ်အတွက် ကျန် တဲ့ ဆောင်ရွက်ရမယ့် ကိစ္စရပ်တွေကို ဆက်လက်ဆောင်ရွက်ဖို့ဖြစ်ပြီး၊ တတိယ ကတော့ တစ်နိုင်လုံး ပစ်ခတ်တိုက်ခိုက်မှု ရပ်စဲရေးသဘောတူစာချုပ် (NCA)လက်မှတ် ရေးထိုးထားခြင်းမရှိသေးတဲ့ တိုင်းရင်းသား လက်နက်ကိုင်အဖွဲ့တွေနဲ့ တွေ့ဆုံဆွေးနွေး ပြီးတော့ NCA လမ်းကြောင်းပေါ်မှာ ဆက်လက်ဆောင်ရွက်မယ့် လုပ်ငန်းဖြစ်ပါ တယ်။ ဒီသုံးခုကို တာဝန်ရှိခေါင်းဆောင်တွေက ဦးဆောင်ပြီးတော့ တာဝန်ပေးခံရတဲ့သူများ အနေနဲ့ အခုစမယ့် ၂၀၂၁ ခုနှစ် နှစ်ဆန်းကစပြီး တော့ အောင်မြင်စွာ အကောင်အထည်ဖော် နိုင်မယ်လို့ ကျွန်တော်အနေနဲ့ မျှော်လင့်ယုံကြည် ပါတယ်။ ကျွန်တော်တို့ရဲ့ မိဘပြည်သူများ ကလည်း ဆက်လက်ပိုင်းဝန်းကူညီအားပေး ကြဖို့ ကျွန်တော်အနေနဲ့ တင်ပြလိုပါတယ်။
၂၀၂၁ ခုနှစ် နှစ်သစ်မှာ မိဘပြည်သူတွေ ငြိမ်းချမ်းပျော်ရွှင်ချမ်းမြေ့ကြပါစေ၊ ကပ်ရောဂါ တွေ ကင်းဝေးပြီးတော့၊ ကျွန်တော်တို့အားလုံး

ငြိမ်းချမ်းရေးဖြစ်စဉ်မှာ အတူတူလက်တွဲ ပြီးတော့ ဒီမိုကရေစီနဲ့ ဖက်ဒရယ်ကိုအခြေခံတဲ့ ပြည်ထောင်စုကြီးကို ဆောင်ရွက်နိုင်ကြဖို့ ကျွန်တော်အနေနဲ့ တိုက်တွန်းတင်ပြလိုက်ပါ တယ်။

ဦးမျိုးဝင်း
(ဒုတိယဥက္ကဋ္ဌ)၊ မြန်မာနိုင်ငံလုံးဆိုင်ရာ ကျောင်းသားများဒီမိုကရက်တစ်တပ်ဦး(ABSDF)
၂၀၂၀ ပြည့်နှစ်မှာတော့ ကျွန်တော်တို့ အားလုံး စိန်ခေါ်မှုတွေနဲ့ ရင်ဆိုင်ခဲ့ရတယ်။ ငြိမ်းချမ်းရေးဆိုင်ရာ စိန်ခေါ်မှုရှိသလို၊ ကိုဗစ်- ၁၉ ဆိုင်ရာ စိန်ခေါ်မှုလည်းရှိတယ်။ အခု တော့ တစ်စုံတစ်ရာကို ထိန်းသိမ်းနိုင်တဲ့ အခြေအနေ မျိုးတော့ရှိလာပြီပေါ့။ နှစ်သစ်မှာ ရောဂါကင်း ဝေးပြီး ကာကွယ်ဆေးတွေရရှိပါစေ။ ပုံမှန် လူမှုဘဝမှာ ရှင်သန်ရပ်တည်နိုင်ဖို့အတွက်ပဲ ကျွန်တော်တို့အားလုံး ဆုတောင်းရမှာပေါ့။ ငြိမ်းချမ်းတည်ငြိမ်ပြီး ဖွံ့ဖြိုးတဲ့ တိုင်းပြည်ဖြစ် ဖို့ အားလုံးပိုင်းဝန်း ကြိုးပမ်းရပါလိမ့်မယ်။ အနိုင်ရပါတီတစ်ခုတည်း၊ အစိုးရတစ်ခုတည်း က လုပ်လို့မရပါဘူး။ ကျွန်တော်တို့ အားလုံး မျှော်မှန်းနေတဲ့ အမျိုးသားညီညွတ်ရေးကို အသေအချာ တည်ဆောက်ဖို့လိုပါတယ်။ အဲဒီ အခြေခံကောင်းကနေ ငြိမ်းချမ်းရေးကို ထာဝရတည်ဆောက်ဖို့ လိုပါတယ်။ အခု ရရှိ ထားတဲ့ အခြေခံကောင်းကို ဆုပ်ကိုင်ပြီး ပိုမို တဲ့ ငြိမ်းချမ်းရေးရရှိဖို့အတွက် ကျွန်တော်တို့ ကြိုးပမ်းသွားမှာပါ။ အခုအစိုးရလက်ထက် မှာ ရရှိထားတဲ့ အဆင့်လိုက် လုပ်ငန်းစဉ်

ငြိမ်းချမ်းရေးအကောင်အထည်ဖော်မှု သဘော တူညီချက်ကို ဆက်လက်ကြိုးပမ်းသွားဖို့ ဆန္ဒရှိသလို ပြင်ဆင်ဆောင်ရွက်နေပါတယ်။

ဘာပဲပြောပြော အခုလိုမျိုး အခြေခံ ကောင်းတွေရှိနေပါပြီ။ အနောက်ဘက် ရခိုင်မှာ ဖြစ်ပျက်နေတဲ့ စစ်ပွဲတွေ၊ မြောက်ပိုင်းမှာ ဖြစ်နေတဲ့ စစ်ပွဲတွေကို တစ်စုံတစ်ရာအထိ ထိန်းသိမ်းနိုင်တယ်။ ဒီအခြေခံကောင်းကို ထိန်းသိမ်းပြီးတော့မှ အားလုံးပါဝင်တဲ့ နိုင်ငံ ရေးအခြေခံကောင်းဖြစ်အောင် ကျွန်တော်တို့ အားလုံး ကြိုးပမ်းကြဖို့လိုလိမ့်မယ်။ ပြည်သူလူ ထုအတွက် ငြိမ်းချမ်းရေးဆောင်ရွက် မယ် ဆိုရင် အားလုံးပိုင်းဝန်းကြိုးပမ်းဖို့ လိုအပ်ပါ တယ်။ နှစ်သစ်မှာ ပြည်သူများအားလုံး ငြိမ်းချမ်းပျော်ရွှင်ပါစေလို့ ဆုတောင်းပေးပါ တယ်။

ခွန်မြင့်ထွန်း
(ဒုတိယဥက္ကဋ္ဌ)၊ ပအိုဝ်းအမျိုးသား လွတ်မြောက်ရေးအဖွဲ့ချုပ် (PNLO)
ကျွန်တော်တို့အားလုံးကတော့ ယခု လာမယ့် ၂၀၂၁ ခုနှစ်မှာ ကြုံခဲ့ရတဲ့ အတွေ့ အကြုံတွေအရ အဆင့်အလိုက်၊ အဆင့်လိုက် အားလုံးမှာ ငြိမ်းချမ်းရေး၊ ညီညွတ်ရေးကို တည်ဆောက်နိုင်လိမ့်မယ်၊ ထူထောင်နိုင်လိမ့် မယ်လို့ မျှော်လင့်ပါတယ်။ ညီညွတ်ရေးနဲ့အတူ ကျွန်တော်တို့လိုလားတဲ့ ကျွန်တော်တို့ တိုင်းပြည်အတွက် အဓိကလိုအပ်တဲ့ အမျိုး သားပြန်လည်သင့်မြတ်ရေးနဲ့ အမျိုးသား ညီညွတ်ရေးကို ဖော်ဆောင်နိုင်ပြီး ဖက်ဒရယ်

ပြည်ထောင်စုကို အားလုံး အတူတကွ ဖော်ဆောင်နိုင်ပါစေလို့ ဆုတောင်းပါတယ်။ ကျွန်တော်တို့ တိုင်းပြည်မှာ ကြုံတွေ့နေရတဲ့ အထွေထွေ အကျပ်အတည်းတွေ ကျွန်တော် တို့အားလုံးရဲ့ စုပေါင်းအင်အားနဲ့ ကျော်ဖြတ် နိုင်ပါစေလို့ ကျွန်တော်ဆုတောင်းပါတယ်။

စောမြရာဇာလင်း
(ငြိမ်းချမ်းရေးဖော်ဆောင်ရေးအဖွဲ့ ဒုတိယခေါင်းဆောင်)၊ ရခိုင်ပြည်လွတ်မြောက်ရေးပါတီ (ALP)
မြန်မာနိုင်ငံသူ နိုင်ငံသားအပေါင်း နှစ်သစ်မှာ ကျန်းမာချမ်းသာကြပါစေလို့ ဆုတောင်းမေတ္တာ ပို့သပါတယ်။ ကျွန်မ၏ ဆုတောင်းမေတ္တာပို့သမှုသည် ရခိုင်ပြည် လွတ်မြောက်ရေးပါတီ (ALP) ရဲ့ ဆုတောင်း မေတ္တာပို့သမှုနဲ့လည်း တစ်ထပ်တည်းဖြစ်ပါ တယ်။ လာမယ့် ၂၀၂၁ ခုနှစ်မှာဆို ကျွန်မတို့ တိုင်းပြည်သာယာရေး၊ ငြိမ်းချမ်းရေးအတွက် ဆိုရင် ဖက်ဒရယ်ပြည်ထောင်စုမတည်ဆောက် ရင် မရတော့ဘူးဆိုတာကို ကျွန်မတို့ တိုင်းရင်း သားလက်နက်ကိုင် အဖွဲ့အစည်းများသည် လည်းကောင်း၊ အစိုးရသည်လည်းကောင်း၊ မြန်မာနိုင်ငံသူ နိုင်ငံသားအများစုသည် လည်းကောင်း လက်ခံထားကြတယ်လို့ ကျွန်မ ယုံကြည်ပါတယ်။ တိုင်းပြည်ရဲ့ အကျိုးကို ဆောင်ရွက်တဲ့အခါ ကိုယ်နိုင်တဲ့ဘက်က စိတ်ရောကိုယ်ပါနှစ်ပြီး ဆောင်ရွက်ဖို့ အရေး ကြီးတယ်ဆိုတာ ထည့်သွင်းပြောကြားလိုပါ တယ်။ ။ ရဲခေါင်ညွန့်




လူရွှင်တော် ပန်းသီး



သရုပ်ဆောင် ဆင်မ

စာမျက်နှာ ၁၀ မှ
သရုပ်ဆောင် ဆင်မ
၂၀၂၁ ခုနှစ်မှာ နိုင်ငံအတွင်း မှီတင်းနေထိုင် ကြတဲ့ တိုင်းရင်းသား ညီအစ်ကို မောင်နှမတွေ အားလုံး စိတ်ချမ်းသာခြင်း၊ ကိုယ်၏ ကျန်းမာခြင်းနဲ့ ပြည့်စုံပါစေ။ ကိုဗစ်-၁၉ ရောဂါကနေကင်းဝေးပါစေ။ ပြည်သူ့သဘာဝလျှင် အဓိကဆိုတဲ့အတိုင်း ကပ်ရောဂါကြီးကို မိမိက စတင်ပြီး ကာကွယ်ကြပါ။ ကျွန်တော်တို့ နိုင်ငံအတွက် တိုးတက်လာမယ့် လမ်းစတော့

ရောင်ခြည်တွေ ပေါ်နေပါပြီ။ ကျွန်တော်တို့ တိုင်းပြည်နဲ့ လူမျိုး၊ နောက်လအဖွဲ့ မျိုးဆက် သစ်တွေကောင်းစားဖို့အတွက် တစ်ဦးချင်းစီ တိုင်းမှာ တာဝန်ရှိပါ တယ်။ ပြည်သူ့အားလုံး ပိုင်းဝန်းပူးပေါင်း ဆောင်ရွက်ပေးကြပါ။ နှစ်သစ်ကူး အချိန်ကာလကနေ စတင်ပြီး ပြည်သူ့အားလုံး စိတ်သစ်၊ လူသစ်နဲ့ စီးပွားရေး၊ လူမှုရေးတွေ အဆင်ပြေကောင်းမွန်ကြပါစေ။ အားတင်းထားကြပါလို့ ပြောပါရစေ။
တွေ့ဆုံမေးမြန်း-ဇော်ကြီး



ဆီနိုပက် ကိုဗစ်-၁၉ ကာကွယ်ဆေး ၁ ဒသမ ၈ သန်း အင်ဒိုနီးရှား လက်ခံရရှိ

ဂျကာတာ ဒီဇင်ဘာ ၃၁
ကမ္ဘာ့စတုတ္ထမြောက် လူဦးရေအများဆုံး နေထိုင်ရာ အင်ဒိုနီးရှားနိုင်ငံသည် ကာကွယ်ဆေး အမြောက်အမြား ထိုးနှံရန် ပြင်ဆင်ဆောင်ရွက်နေချိန်တွင် ဆီနိုပက် ကိုဗစ်-၁၉ ကာကွယ်ဆေး ဒုတိယအသုတ်ကို ဒီဇင်ဘာ ၃၁ ရက်တွင် လက်ခံရရှိခဲ့ကြောင်း နိုင်ငံခြားရေးနှင့် ကျန်းမာရေးဝန်ကြီးများက ပြောကြားလိုက်သည်။

ဒီဇင်ဘာ ၆ ရက်က ကာကွယ်ဆေး ၁ ဒသမ ၂ သန်း ရရှိခဲ့သည့်အပြင် အင်ဒိုနီးရှားအစိုးရသည် နောက်ထပ် တရုတ်ကာကွယ်ဆေး ၁ ဒသမ ၈ သန်းကို ရရှိခဲ့ကြောင်း၊ အဆိုပါ ကာကွယ်ဆေးများကို လူဦးရေ ၂၆၇ သန်းအတွက် အခမဲ့ထိုးနှံပေးရန် ရည်ရွယ်ထားကြောင်းနှင့် ရှေ့တန်း တွင် လုပ်ကိုင်သူများကို ဦးစားပေး ထိုးနှံပေးမည် ဖြစ်ကြောင်း သိရသည်။

ဇန်နဝါရီလတွင် ပြည်သူများ လုပ်ငန်းခွင်ပြန်မဝင်ခင် ကာကွယ်ဆေးများကို ပြည်နယ်ပေါင်း ၃၄ ခုသို့ ဖြန့်ဝေပေး မည်ဖြစ်ကြောင်းနှင့် ကျန်းမာရေးဝန်ထမ်းများအတွက် ကာကွယ်ဆေးထိုးနှံခြင်းအစီအစဉ်ကို စတင်နိုင်မည်ဖြစ်

ကြောင်း ကျန်းမာရေးဝန်ကြီး ဘူဒီဂုနာဒီဆာဒိခင်က ရုပ်မြင် သံကြား တိုက်ရိုက်ထုတ်လွှင့်သော မိန့်ခွန်းတွင် ပြောကြား လိုက်သည်။

ကာကွယ်ဆေးထိုးအစီအစဉ် ပြီးဆုံးရန် ၁၂ လကျော် ကြာမြင့်မည်ဖြစ်ကြောင်း ဘူဒီက ထပ်လောင်းပြောကြား လိုက်သည်။

ထို့အပြင် အင်ဒိုနီးရှားနိုင်ငံသည် အက်စ်ထရာဇီကာ နှင့် ဖိုင်ဇာတိုမှ ကိုဗစ်-၁၉ ကာကွယ်ဆေးများကို ဇန်နဝါရီ ပထမသီတင်းပတ်တွင် လက်ခံရရှိရန် မျှော်လင့် လျက်ရှိကြောင်း သိရသည်။ အဆိုပါ ဆေးကုမ္ပဏီများမှ ကာကွယ်ဆေး သန်း ၅၀ စီ ဝယ်ယူရန် သဘောတူခဲ့ သည်။

ဆီနိုပက်ကာကွယ်ဆေးကို စတင်အသုံးပြုရန် ခွင့်ပြု ချက်စောင့်ဆိုင်းလျက်ရှိကြောင်း သိရသည်။

အင်ဒိုနီးရှားနိုင်ငံသည် ကာကွယ်ဆေးစုစုပေါင်း ၃၂၉ သန်း ရရှိမည်ဖြစ်ပြီး ၁၂၅ သန်းကို ဆီနိုပက်မှလည်းကောင်း၊ သန်း ၅၀ ကို နိုဗာဗတ်မှလည်းကောင်း၊ ၅၄ သန်းကို ကိုဗစ် အစီအစဉ်မှလည်းကောင်း ရရှိမည်ဖြစ်ကြောင်း သိရသည်။



တရုတ်နိုင်ငံ ဆီနိုပက် ဘီအိုအေတက်စ်မှ ကိုဗစ်-၁၉ ကာကွယ်ဆေးများကို တာဝန်ရှိသူတစ်ဦး စစ်ဆေးနေသည်ကို တွေ့ရစဉ်။

အင်ဒိုနီးရှားနိုင်ငံတွင် ကိုဗစ်-၁၉ ကူးစက်ဖြစ်ပွားသူ သေဆုံးသူ ၂၁၇၀၀ ရှိလာပြီဖြစ်ကြောင်း သိရသည်။
၇၂၇၀၀ ရှိကြောင်း သိရပြီး ကိုဗစ်-၁၉ ကြောင့် ဖီအင်န်အေ

တရုတ်အစိုးရက ပြည်တွင်းထုတ် ကိုဗစ်-၁၉ ကာကွယ်ဆေးတစ်မျိုးကို အရေးပေါ်အသုံးပြုခွင့်ပေး

ပေကျင်း ဒီဇင်ဘာ ၃၁
တရုတ်အစိုးရက ပြည်တွင်းထုတ် ကိုဗစ်-၁၉ ကာကွယ် ဆေးတစ်မျိုးကို အရေးပေါ်အသုံးပြုခွင့်ပေးခဲ့ကြောင်းနှင့် အဆိုပါဆေးသည် လုံခြုံစိတ်ချရပြီး အစွမ်းထက် ထိရောက် မှုရှိသည့် အဆင့်များနှင့် ညီညွတ်ကြောင်း နိုင်ငံတကာ သတင်းတစ်ရပ်တွင် ဖော်ပြလိုက်သည်။

တရုတ်နိုင်ငံက ကိုဗစ်-၁၉ ကာကွယ်ဆေးကို ပထမ အကြိမ် အသုံးပြုခွင့်ပေးလိုက်ခြင်းဖြစ်သည်။

အမျိုးသားဆေးဘက်ဆိုင်ရာ ထုတ်ကုန်စီမံအုပ်ချုပ်မှု အဖွဲ့၏ ဒုတိယကော်မရှင်နာ ချန်ရှီဖေးက အဆိုပါ ကိုဗစ်-၁၉ ကာကွယ်ဆေးကို နိုင်ငံပိုင်ဆေးဝါးကုမ္ပဏီ ဆီနိုပက်နှင့် တွဲဖက်လုပ်ကိုင်လျက်ရှိသော ဇီဝထုတ်ကုန်

ဆိုင်ရာ ပေကျင်းအင်စတီကျုက စမ်းသပ်ထုတ်လုပ်ခဲ့ခြင်း ဖြစ်ကြောင်း ဒီဇင်ဘာ ၃၀ ရက်က သတင်းထောက်များကို ပြောကြားလိုက်သည်။

သက်ဆိုင်ရာအာဏာပိုင်များသို့ ပေးပို့သော သတင်း အချက်အလက်များကို ဗဟိုပြု၍ အဆိုပါကာကွယ်ဆေးကို ခွင့်ပြုပေးလိုက်ခြင်းဖြစ်သည်။

အဆိုပါကာကွယ်ဆေးသည် ၇၉ ဒသမ ၃၄ ရာခိုင်နှုန်း အစွမ်းထက်ထိရောက်မှုရှိကြောင်းနှင့် ကမ္ဘာ့ကျန်းမာရေး အဖွဲ့၏ စံချိန်စံညွှန်းများနှင့်ညီကြောင်း ကာကွယ်ဆေး ထုတ်လုပ်သူများက ပြောကြားလိုက်သည်။

ဇူလိုင်လတွင် တရုတ်အစိုးရက ကာကွယ်ဆေး သုံးမျိုး ကို စတင်ထိုးနှံပေးမည်ဖြစ်ကြောင်းနှင့် ဦးစားပေး အစီအစဉ်အရ ကျန်းမာရေးဝန်ထမ်းများနှင့် သယ်ယူပို့ ဆောင်ရေးအလုပ်သမားများကို ထိုးပေးမည်ဖြစ်ကြောင်း သိရသည်။

ကာကွယ်ဆေး ၄ ဒသမ ၅ သန်း ထုတ်ပြီးဖြစ်ကြောင်း အဆင့်မြင့်ကျန်းမာရေးဝန်ထမ်းတစ်ဦးက သတင်းထောက် များကို ပြောကြားလိုက်သည်။

၀ ဒသမ ၁ ရာခိုင်နှုန်းထက်နည်းသည့် ပမာဏသာ ကာကွယ်ဆေးထိုးပြီးပါက အနည်းငယ်ဖျားရသလိုဖြစ် မည်ဖြစ်ကြောင်းနှင့် လူတစ်သန်းလျှင် နှစ်ဦးခန့် ပြင်းထန် သည့် ဓာတ်မတည့်မှုဖြစ်ပေါ်နိုင်ကြောင်း ကျန်းမာရေး အရာရှိများက ပြောကြားလိုက်သည်။



အရေးပေါ်အသုံးပြုခွင့်ပေးလိုက်သည့် တရုတ်ပြည်တွင်းထုတ် ကာကွယ်ဆေးကို တွေ့ရစဉ်။

အင်န်အိတ်ချီကေ

တရုတ်နိုင်ငံ၏ ဆီနိုပက် ကိုဗစ်-၁၉ ကာကွယ်ဆေး သုံးသန်း တူရကီမြို့တော် အင်ကာရာသို့ ရောက်ရှိ

အင်ကာရာ ဒီဇင်ဘာ ၃၁
ပထမအကြိမ် တရုတ်နိုင်ငံ၏ ဆီနိုပက် ကိုဗစ်-၁၉ ကာကွယ်ဆေး သုံးသန်းသည် တူရကီမြို့တော် အင်ကာရာ သို့ ဒီဇင်ဘာ ၃၀ ရက်က ရောက်ရှိလာခဲ့ကြောင်း နိုင်ငံတကာ သတင်းတစ်ရပ်တွင် ဖော်ပြလိုက်သည်။

၁၄ ရက်ကြာ စမ်းသပ်စစ်ဆေးမှုများ ပြုလုပ်ပြီးနောက် ကာကွယ်ဆေးအမြောက်အမြား ထိုးနှံမှုကို စတင် ဆောင်ရွက်တော့မည်ဖြစ်ကြောင်း တူရကီကျန်းမာရေး ဝန်ကြီး ဖာရတ်တင်ကိုကာက တွစ်တာတွင် ဒီဇင်ဘာ ၃၀ ရက်က ပြောကြားလိုက်သည်။

စမ်းသပ်စစ်ဆေးမှုများ ပြီးဆုံးပြီဆိုသည်နှင့်တစ်ပြိုင် နက် မိမိတို့၏ ကာကွယ်ဆေးထိုးအစီအစဉ်ကို ပြည်သူ ကျန်းမာရေးညွှန်ကြားရေးမှူးရုံးနှင့် ချိတ်ဆက်ဆောင်ရွက် ပြီး အကောင်အထည်ဖော် ဆောင်ရွက်မည်ဖြစ်ကြောင်း ကျန်းမာရေးဝန်ကြီးက ဆက်လက်ပြောကြားလိုက်သည်။

ဒီဇင်ဘာ ၂၉ ရက် နေ့စဉ်ပိုင်းက တူရကီတွင် ကိုဗစ်-၁၉ ထပ်မံကူးစက်ဖြစ်ပွားသူ ၁၅၈၀၅ ဦး တိုးလာခဲ့မှုနှင့်အတူ နိုင်ငံအတွင်း စုစုပေါင်း ကိုဗစ်-၁၉ ကူးစက်ဖြစ်ပွားသူပေါင်း သည် ၂၁၇၈၅၈၀ အထိ ရှိလာခဲ့ကြောင်း ကျန်းမာရေး ဝန်ကြီးဌာနက ဖော်ပြလိုက်သည်။

တူရကီနိုင်ငံတွင် ကိုဗစ်-၁၉ ကြောင့် သေဆုံးသူ ၂၅၃ ဦး ထပ်တိုးလာမှုနှင့်အတူ စုစုပေါင်း ကိုဗစ်-၁၉ ကြောင့်

သေဆုံးသူ ၂၀၃၈၈ ဦး ရှိလာခဲ့သည်။

အလားတူ ကိုဗစ်-၁၉ ကူးစက်ရောဂါပျောက်ကင်းပြီး ဆေးရုံမှ ပြန်လည်ဆင်းလာသူ ၂၀၀၀၄ ဦး တိုးလာမှုနှင့်အတူ စုစုပေါင်း ဆေးရုံဆင်းလာသူ အရေအတွက် ၂၀၅၈၄၃၇ ဦး ရှိလာပြီဖြစ်ကြောင်း သိရသည်။

နိုင်ငံအတွင်း ကိုဗစ်-၁၉ ရောဂါပြင်းထန်စွာ ဖြစ်ပွား နေသူ ၄၄၉၁ ဦးရှိကြောင်း ကျန်းမာရေးဝန်ကြီးဌာနက ဖော်ပြထားသည်။ တူရကီနိုင်ငံတွင် ကိုဗစ်-၁၉ စစ်ဆေး မှုပေါင်း ၂၄၄၄၉၃၅ ခုကို စစ်ဆေးခဲ့ပြီးဖြစ်ကြောင်း သိရသည်။

ဆင်ဟွာ



တူရကီမြို့တော် အင်ကာရာသို့ ရောက်ရှိလာသော တရုတ်နိုင်ငံ၏ ဆီနိုပက် ကိုဗစ်-၁၉ ကာကွယ်ဆေးများကို တွေ့ရစဉ်။

အမေရိကန်ပြည်ထောင်စု၌ ကိုဗစ်-၁၉ ကြောင့် သေဆုံးသူ ၃၄၀၀၀၀ ကျော်ရှိလာ

ဝါရှင်တန် ဒီဇင်ဘာ ၃၁
အမေရိကန်ပြည်ထောင်စု၏ ကိုဗစ်-၁၉ ကြောင့် သေဆုံးသူဦးရေသည် ဒီဇင်ဘာ ၃၀ ရက် မွန်းလွှဲပိုင်းတွင် ၃၄၀၀၀၀ ကျော်အထိ ရှိလာခဲ့ကြောင်း ဂျွန်ဟော့ကင်း တက္ကသိုလ် သိပ္ပံနှင့် အင်ဂျင်နီယာဌာနက ဖော်ပြ လိုက်သည်။

တစ်နိုင်ငံလုံး အတိုင်းအတာအရ ကိုဗစ်-၁၉ ဖြစ်ပွားသူပေါင်း ၁၉ ဒသမ ၆ သန်း ရှိလာပြီဖြစ်ပြီး ဒီဇင်ဘာ ၃၀ ရက် ဂရင်းဝစ်စတော်ချိန် ၁၉၂၂ နာရီအရ အမေရိကန်ပြည်ထောင်စုတွင် ကိုဗစ်-၁၉ ကြောင့် စုစုပေါင်း သေဆုံးသူ ၃၄၀၅၆၆ ဦးအထိ တိုးလာခဲ့ ကြောင်း သိရသည်။

နယူးယောက်ပြည်နယ်တွင် ကိုဗစ်-၁၉ ကြောင့် သေဆုံးသူ ၃၇၆၈၅ ဦးအထိရှိပြီး သေဆုံးမှုအများဆုံး ပြည်နယ်တစ်ခုဖြစ်သည်။ တက္ကဆက်သည် ဒုတိယ သေဆုံးမှုအများဆုံး ပြည်နယ်တစ်ခုဖြစ်ပြီး သေဆုံးသူ ၂၇၂၉၈ ဦးအထိရှိသည်။ ကယ်လီဖိုးနီးယားနှင့် ဖလော်ရီဒါပြည်နယ်တို့တွင် သေဆုံးသူ ၂၀၀၀၀ ကျော် ရှိသည်။ သေဆုံးသူ ၁၀၀၀၀ ကျော်သော ပြည်နယ် များမှာ နယူးဂျာစီ၊ အီလီနွိုက်၊ ပင်ဆယ်လ်ဗေးနီးယား၊ မီချီဂန်၊ မက်ဆာချူးဆက်နှင့် ဂျော်ဂျီယာပြည်နယ်တို့ ဖြစ်ကြသည်။

အမေရိကန်ပြည်ထောင်စုသည် ကိုဗစ်-၁၉ ကူးစက် ဖြစ်ပွားသေဆုံးမှု အဆိုးဆုံး နိုင်ငံတစ်နိုင်ငံ အနေဖြင့် ဆက်လက်ရပ်တည်လျက်ရှိသည်။ အမေရိကန်ပြည်ထောင်စုတွင် ကိုဗစ်-၁၉ ကြောင့် သေဆုံးသူဦးရေသည် ကမ္ဘာတစ်ဝန်း သေဆုံးသူ ဦးရေ၏ ၁၈ ရာခိုင်နှုန်းခန့်ရှိသည်။

ကူးစက်ရောဂါစတင်ဖြစ်ပွားချိန်မှစပြီး ဒီဇင်ဘာ ၂၉ ရက်သည် ကိုဗစ်-၁၉ ကြောင့် သေဆုံးမှု အများဆုံး နေ့တစ်နေ့ဖြစ်ခဲ့သည်။ ယင်းနေ့တစ်နေ့တည်းတွင် ကိုဗစ်-၁၉ ကြောင့် သေဆုံးသူ ၃၇၅၅ ဦးရှိခဲ့သည်။ ထို့အပြင် အဆိုပါနေ့တွင် ဆေးရုံတက်ရောက်ခဲ့ရသည့် ကိုဗစ်-၁၉ လူနာပေါင်း ၁၂၄၆၈၆ ဦးဖြင့် အများဆုံး ဖြစ်ခဲ့သည်။

မြီတီနိုတွင် ပထမဆုံး ခြေရာခံတွေ့ရှိခဲ့သော ဗီစ ပြောင်း ကိုဗစ်-၁၉ မျိုးစိတ်သစ်ကို အမေရိကန် ပြည်ထောင်စု ကော်လိုရာဒိုပြည်နယ်တွင် ဒီဇင်ဘာ ၂၉ ရက်က တွေ့ရှိခဲ့သည်။

အဆိုပါမျိုးစိတ်သစ်သည် လူမှလူသို့ ကူးစက်ပျံ့နှံ နိုင်ကြောင်း အမေရိကန် ကူးစက်ရောဂါထိန်းချုပ်ရေးနှင့် ကာကွယ်ရေးဌာနမှ အရာရှိတစ်ဦးဖြစ်သူ ဟန်နရီ ဝေါက်က သတိပေးပြောကြားလိုက်သည်။

ဆင်ဟွာ

ကိုဗစ် - ၁၉ ကာကွယ်၊ ထိန်းချုပ်၊ ကုသရေး သတင်းအချက်အလက်နှင့် အသိပညာပေး

သောကြာ၊ ဇန်နဝါရီ ၁၊ ၂၀၂၁

၁၅

ပန်းတိုင်မြင်ရတဲ့အချိန်မှာမှ ခလုတ်တိုက်တာမျိုး မဖြစ်စေချင်

ကျွန်မတို့အနေနဲ့ အခုဆိုရင် အဓိက ဦးတည်နေတာကတော့ ကာကွယ်ဆေးပေါ့။ ကာကွယ်ဆေးကို လူ (၁၅) သန်းအတွက်၊ ဝယ်ယူဖို့အတွက် အခုကျွန်မတို့ အဖွဲ့တစ်ဖွဲ့ အိန္ဒိယနိုင်ငံမှာရောက်နေပါတယ်။ ဒီကာကွယ်ဆေးဝယ်ယူရေးကိစ္စတွေနဲ့ ပတ်သက်လို့ဆိုရင် နောက်တစ်ပတ်လောက်အတွင်းမှာ တိတိကျကျ ပိုပြီးတော့ သိရပါလိမ့်မယ်။ ကျွန်မတို့ဟာ ကာကွယ်ဆေးဝယ်ယူဖို့ လက်မှတ်ထိုးပြီးပြီ၊ အားလုံး အဆင်သင့်ရှိပြီးပြီဆိုတာနဲ့ မကြာခင်ကာလမှာ ကာကွယ်ဆေးထိုးတဲ့ အစီအစဉ်တွေစဖို့လည်း ကျွန်မတို့ စီစဉ်ထားပြီးပါပြီ။ တစ်တိုင်းပြည်လုံးမှာပေါ့။ ကျွန်မတို့က တစ်ဆင့်ပြီးတစ်ဆင့် ဦးစားပေးမှာဆိုတော့ ဥပမာအားဖြင့်ဆိုရင် ပထမဦးစားပေးက ကျွန်မတို့ ရှေ့တန်းက ကျန်းမာရေးဝန်ထမ်းတွေပေါ့။ အဲဒါ ပြီးတော့မှ နောက် ကျွန်မတို့အနေနဲ့ နိုင်ငံအတွက်ရော၊ ပြည်သူတွေအတွက်ရော လိုအပ်ချက်အရ ကျွန်မတို့ တစ်ဆင့်ပြီးတစ်ဆင့် လုပ်သွားမှာ ဖြစ်ပါတယ်။ အဲဒီတော့ ဘယ်လိုပုံဖြစ်ဖြစ် ကာကွယ်ဆေး ရပြီးတာနဲ့လည်း လန့်ချိပြီးမှ ကျွန်မတို့ တစ်တိုင်းပြည်လုံးကို ကာကွယ်ဆေးထိုးပေးလို့ပြီးမှာပါ။ ဒါကြောင့် ဒီကြားထဲမှာ သိပ်ပြီးတော့ သတိထားဖို့လိုပါတယ်။ ပန်းတိုင်မြင်ရတဲ့အချိန်မှာမှ ခလုတ်တိုက်တာမျိုး မဖြစ်စေချင်ပါဘူး။



(Coronavirus Disease 2019 (COVID-19) ကာကွယ်၊ ထိန်းချုပ်၊ ကုသရေး အမျိုးသားအဆင့် ဗဟိုကော်မတီဥက္ကဋ္ဌ၊ နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် ၂၄-၁၂-၂၀၂၀ ရက်နေ့တွင် ကိုဗစ်-၁၉ ရောဂါဖြစ်ပွားမှု နောက်ဆုံးအခြေအနေနှင့် စပ်လျဉ်း၍ ပြည်သူများသို့ အစီရင်ခံတင်ပြသည့် မိန့်ခွန်းမှ ကောက်နုတ်ချက်)

COVID-19 ရောဂါ ဓာတ်ခွဲအတည်ပြုလူနာသစ် ၈၉၀ တွေရှိ

COVID-19 ရောဂါ စောင့်ကြပ်ကြည့်ရှုမှုနှင့်ပတ်သက်၍ သတင်းထုတ်ပြန်ခြင်း

(၂၀-၁၂-၂၀၂၀) ရက်နေ့၊ ည (၈:၀၀)နာရီ

(၂၀-၁၂-၂၀၂၀) ရက်နေ့၊ ည (၈:၀၀) နာရီမှ (၂၀-၁၂-၂၀၂၀) ရက်နေ့၊ ည (၈:၀၀) နာရီအတွင်း ဓာတ်ခွဲနမူနာ စုစုပေါင်း (၂၄,၀၀၇) ခုအား စစ်ဆေးပြီးစီးခဲ့ရာ COVID-19 ရောဂါ ဓာတ်ခွဲအတည်ပြု လူနာသစ် (၈၉၀) ဦး တွေရှိရပါသည်။

ဓာတ်ခွဲခန်းများနှင့် တိုင်းဒေသကြီး/ ပြည်နယ်များတွင် ဓာတ်ခွဲစစ်ဆေးသည့်အခြေအနေ (၂၀-၁၂-၂၀၂၀) ရက်နေ့၊ ည (၈:၀၀) နာရီ

ဓာတ်ခွဲအမည်	စစ်ဆေးခဲ့သည့် ဓာတ်ခွဲနမူနာ စုစုပေါင်း	ပိုးတွေ့ လူနာသစ်
အမျိုးသားကျန်းမာရေးဓာတ်ခွဲဆိုင်ရာဌာန (ရန်ကုန်)	(၁၂၉၄) ခု	(၁၀၃) ဦး
ဆေးသုတေသနဦးစီးဌာန (ရန်ကုန်)	(၅၉၆) ခု	(၁၀) ဦး
ပြည်သူ့ကျန်းမာရေးဓာတ်ခွဲဆိုင်ရာဌာန (မန္တလေး)	(၈၈၉) ခု	(၅၆) ဦး
ပြည်သူ့ကျန်းမာရေးဓာတ်ခွဲဆိုင်ရာဌာန (မော်လမြိုင်)	(၄၉၄) ခု	(၂၇) ဦး
ပြည်သူ့ကျန်းမာရေးဓာတ်ခွဲဆိုင်ရာဌာန (တောင်ကြီး)	(၅၄၅) ခု	(၁၀) ဦး
ပြည်သူ့ကျန်းမာရေးဓာတ်ခွဲဆိုင်ရာဌာန (မုဆယ်)	(၃၀၄) ခု	-
ဆေးတက္ကသိုလ် (၁) (ရန်ကုန်)	(၉၀) ခု	(၂၅) ဦး
ရန်ကုန်မြို့၊ အမှတ် (၁) တပ်မတော်ဆေးရုံကြီး (ခုတင် ၁၀၀၀)	(၃၈၂) ခု	(၂၂) ဦး
နေပြည်တော်၊ အမှတ် (၂) တပ်မတော်ဆေးရုံကြီး (ခုတင် ၁၀၀၀)	(၁,၁၉၄) ခု	(၃၇) ဦး
စစ်တွေမြို့၊ အမှတ် (၁၇) တပ်မတော်ဆေးရုံ (ခုတင် ၁၀၀)	(၁၁) ခု	(၁) ဦး
နေပြည်တော်ကောင်စီ၊ တိုင်းဒေသကြီးနှင့် ပြည်နယ်များတွင် GeneXpert စက်များဖြင့် ဓာတ်ခွဲစစ်ဆေးသည့်အခြေအနေ	(၆၆) ခု	(၄) ဦး
ပုဂ္ဂလိကဆေးရုံနှင့် ဓာတ်ခွဲခန်းများ	(၅) ခု	(၃) ဦး
နေပြည်တော်ကောင်စီ၊ တိုင်းဒေသကြီးနှင့် ပြည်နယ်များရှိ ဆေးရုံများ တွင် COVID-19 Rapid Antigen Diagnostic Test စစ်ဆေးမှုအခြေအနေ	(၇၅၇) ခု	(၁၀၁) ဦး
နေပြည်တော်ကောင်စီ၊ တိုင်းဒေသကြီးနှင့် ပြည်နယ် ပြည်သူ့ကျန်းမာရေး ဦးစီးဌာနများတွင် COVID-19 Rapid Antigen Diagnostic Test စစ်ဆေးမှုအခြေအနေ	(၁၇,၃၈၀) ခု	(၄၉၁) ဦး
စုစုပေါင်း	(၂၄,၀၀၇) ခု	(၈၉၀) ဦး

COVID-19 နေ့စဉ် စစ်ဆေးသည့်ရရှိမှုနှုန်း (test positivity rate) မှာ အောက်ပါအတိုင်း ဖြစ်ပါသည် -

	၂၂-၁၂-၂၀	၂၃-၁၂-၂၀	၂၄-၁၂-၂၀	၂၅-၁၂-၂၀	၂၆-၁၂-၂၀	၂၇-၁၂-၂၀	၂၈-၁၂-၂၀	၂၉-၁၂-၂၀	၃၀-၁၂-၂၀	၃၁-၁၂-၂၀
ပိုးတွေ့ရှိမှု ရာခိုင်နှုန်း	၄.၁	၄.၀	၄.၃	၃.၉	၃.၆	၃.၇	၃.၄	၃.၄	၃.၅	၃.၇

မှတ်ချက်။ COVID - 19 စစ်ဆေးသည့်ရရှိမှုနှုန်းမှာ ဓာတ်ခွဲစစ်ဆေးသည့်အရေအတွက်ပေါ်၌လည်း မူတည်နေပါသည်။

(၂၂-၁၂-၂၀၂၀) ရက်နေ့မှ (၃၁-၁၂-၂၀၂၀) ရက်နေ့အထိ နေ့စဉ်စစ်ဆေးသော ဓာတ်ခွဲနမူနာအရေအတွက်မှာ အနည်းဆုံး (၁၆,၆၀၇)ခုမှ အများဆုံး(၂၄,၀၀၇)ခု အထိဖြစ်ပြီး ပျမ်းမျှအရေအတွက်မှာ (၂၀,၂၅၉) ခု ဖြစ်ပါသည်။

* ပြည်သူ့လူထုအနေဖြင့် ကျန်းမာရေးနှင့်အားကစားဝန်ကြီးဌာနမှ တစ်ပြည်လုံးအတိုင်းအတာဖြင့် ဆောင်ရွက်နေသည့် ပါးစပ်နှင့် နှာခေါင်းစည်း မဖြစ်မနေတပ်ဆင်ရေး လူထုလှုပ်ရှားစီမံချက် (mask and face shield campaign) ၌ ပါဝင်သော ဆောင်ရွက်ရမည့် အချက်များကို တက်ကြွစွာ ပူးပေါင်းပါဝင်ဆောင်ရွက်မှာသာလျှင် ရောဂါကူးစက် ပြန့်ပွားမှုကို အမြန်ဆုံးထိန်းချုပ်နိုင်မည်ဖြစ်ပါသည်။

မြန်မာနိုင်ငံတွင် COVID-19 လူနာဖြစ်ပွား၊ သေဆုံးမှုအခြေအနေ (၂၀-၁၂-၂၀၂၀) ရက်နေ့၊ ည (၈:၀၀) နာရီ

	အသစ် (လွန်ခဲ့သော ၂၄ နာရီအတွင်း)	ယခုအထိ စုစုပေါင်း
စစ်ဆေးခဲ့သည့် ဓာတ်ခွဲနမူနာ စုစုပေါင်း	(၂၄,၀၀၇) ဦး	(၁,၈၁၈,၂၆၀) ဦး
COVID-19 ဓာတ်ခွဲအတည်ပြုလူနာ စုစုပေါင်း	(၈၉၀) ဦး	(၁၂၄,၆၃၀) ဦး
ဆေးရုံဆင်းခွင့်ရရှိသူ	(၉၄၈) ဦး	(၁၀၇,၀၆၉) ဦး
သေဆုံးလူနာ	(၁၈) ဦး	(၂,၆၈၂) ဦး

- ယနေ့ သေဆုံးသူ (၁၈) ဦးအနက် ရောဂါအခံရှိသူ (၁၄) ဦး ပါဝင်ပါသည်။
- တိုင်းဒေသကြီး/ ပြည်နယ်များရှိ ဆေးရုံများနှင့် ရန်ကုန်မြို့ရှိ COVID-19 ရောဂါကုသရေးဌာနများ၊ တပ်မတော် ဆေးရုံများမှ ဆေးရုံဆင်းခွင့်ရရှိသူ စုစုပေါင်း (၉၄၈) ဦးတွင် -
 - ပြည်သူ့ဆေးရုံများ - (၅၉၇) ဦး
 - COVID-19 ရောဂါကုသရေးဌာနများ (ရန်ကုန်မြို့) - (၃၅၁) ဦး ပါဝင်ပါသည်။
- ရန်ကုန်တိုင်းဒေသကြီးအတွင်း ဓာတ်ခွဲအတည်ပြုလူနာများနှင့် အနီးကပ်ထိတွေ့ခဲ့သူများအနက်မှ ဓာတ်ခွဲအဖြေ Negative ထွက်ရှိခဲ့သဖြင့် အသွားအလာကန့်သတ်ထားရှိရာ နေရာများမှ ဆင်းခွင့်ပေးခဲ့ကာ နေအိမ်များတွင် ဆက်လက်၍ အသွားအလာကန့်သတ်ထားရှိသူ စုစုပေါင်း (၁,၀၇၁) ဦး ရှိပါသည်။

ကျန်းမာရေးနှင့် အားကစားဝန်ကြီးဌာန

COVID-19 ရောဂါ စောင့်ကြပ်ကြည့်ရှုမှုနှင့် ပတ်သက်၍ သတင်းထုတ်ပြန်ခြင်း

(၃၁-၁၂-၂၀၂၀) ရက်နေ့၊ ညနေ (၅:၀၀)နာရီ

၁။ (၃၀-၁၂-၂၀၂၀) ရက်နေ့အတွက် ဓာတ်ခွဲအတည်ပြုလူနာ (၅၈၇) ဦး၏ မြို့နယ်အလိုက် တွေ့ရှိရမှုအခြေအနေမှာ အောက်ပါအတိုင်း ဖြစ်ပါသည်-

စဉ်	တိုင်းဒေသကြီး/ ပြည်ထောင်စုနယ်မြေ နေပြည်တော်	မြို့နယ်	အတည်ပြု လူနာ (ဦးရေ)
၁။	ရန်ကင်းတိုင်းဒေသကြီး	လှည်းကူး	၃၀
		မင်္ဂလာဒုံ	၂၅
		သင်္ဃန်းကျွန်း	၂၁
		မြောက်ဥက္ကလာပ	၂၀
		အင်းစိန်	၁၉
		ဒဂုံမြို့သစ် (မြောက်ပိုင်း)	၁၄
		ထန်းတပင်	၁၃
		သာကေတ	၁၂
		ဒဂုံမြို့သစ် (အရှေ့ပိုင်း)	၁၁
		မှော်ဘီ	၁၀
		ပုဇွန်တောင်	၁၀
		ကမာရွတ်	၁၀
		လှိုင်သာယာ	၉
		ဒဂုံမြို့သစ် (တောင်ပိုင်း)	၈
		ဒေါပုံ	၈
		ဗဟန်း	၇
		တာမွေ	၆
		တောင်ဥက္ကလာပ	၅
		ရွှေပြည်သာ	၅
		သန်လျင်	၅
		မရမ်းကုန်း	၄
		တိုက်ကြီး	၄
		ရန်ကင်း	၄
		ဒဂုံဆိပ်ကမ်း	၄
		ခရမ်း	၄
		အလုံ	၃
		လှိုင်	၂
		စမ်းချောင်း	၂
		မင်္ဂလာတောင်ညွန့်	၂
		ကျောက်တန်း	၂
		သုံးခွ	၂
		ဒဂုံ	၂
		ဆိပ်ကြီးခနောင်တို	၁
ဗိုလ်တထောင်	၁		
ဒလ	၁		
လမ်းမတော်	၁		
စုစုပေါင်း			၂၈၇
	ပဲခူး		၄၇
	သာယာဝတီ		၄

၂။	ပဲခူးတိုင်းဒေသကြီး	မြို့	၃
၂။	ပဲခူးတိုင်းဒေသကြီး	မိုးညို	၃
		ကြို့ပင်ကောက်	၂
		တောင်ငူ	၂
		ရေတာရှည် *	၂
		ထန်းတပင်	၁
		ကဝ	၁
		ကျောက်တံခါး	၁
		အုတ်မိုး	၁
		စီးကုန်း	၁
		စုစုပေါင်း	
၃။	မန္တလေးတိုင်းဒေသကြီး	စဉ့်ကိုင်	၉
		ချမ်းမြသာစည်	၇
		မြင်းခြံ	၇
		မဟာအောင်မြေ	၅
		အောင်မြေသာစံ	၄
		ပြည်ကြီးတံခွန်	၃
		ချမ်းအေးသာစံ	၃
		အမရပူရ	၂
		တံတားဦး	၂
		ပုသိမ်ကြီး	၁
		ကျောက်ဆည်	၁
		ညောင်ဦး	၁
		နွားထိုးကြီး	၁
		မိတ္ထီလာ	၁
ပြင်ဦးလွင်	၁		
စဉ့်ကူး	၁		
စုစုပေါင်း			၄၉
၄။	နေပြည်တော်	ဇေယျာသီရိ	၃၀
		ဇေယျာသီရိ	၃
		ပုဗ္ဗသီရိ	၁
စုစုပေါင်း			၃၄
၅။	ရောဝတီတိုင်းဒေသကြီး	ဟင်္သာတ	၁၁
		မော်လမြိုင်ကျွန်း	၁၁
		မြောင်းမြ	၅
		ပုသိမ်	၄
		အင်္ဂပူ	၁
		ကျောင်းကုန်း	၁
လပွတ္တာ	၁		
စုစုပေါင်း			၂၄
၆။	မကွေးတိုင်းဒေသကြီး	အောင်လံ	၉
		မကွေး	၈
		ပခုက္ကူ	၂
		မြိုင်	၁
		ပေါက်	၁
	ဆင်ပေါင်ဝဲ	၁	

၇။	မွန်ပြည်နယ်	တောင်တွင်းကြီး	၁	
၇။	မွန်ပြည်နယ်	ရေစကြို	၁	
		စုစုပေါင်း		၂၄
		မော်လမြိုင် *	၁၃	
		ပေါင်	၄	
		ကျိုက်တို	၂	
		သထုံ	၂	
သဖြူဇရပ်	၁			
စုစုပေါင်း			၂၂	
၈။	စစ်ကိုင်းတိုင်းဒေသကြီး	ဟုမ္မလင်း	၅	
		မုံရွာ	၄	
		မြောင်	၂	
		စစ်ကိုင်း	၂	
		ယင်းမာပင်	၂	
		ကလေး	၁	
		ကျွန်းလှ	၁	
		ရွှေတို	၁	
		တမူး	၁	
		တန့်ဆည်	၁	
စုစုပေါင်း			၂၀	
၉။	ကရင်ပြည်နယ်	ဘားအံ	၁၃	
		ကျောက်ရိတ်	၃	
		လှိုင်းဘွဲ့	၁	
		ကြာအင်းဆိပ်ကြီး	၁	
စုစုပေါင်း			၁၈	
၁၀။	ရှမ်းပြည်နယ်	လားရှိုး	၃	
		ကလေး	၃	
		ပင်လောင်း	၃	
		တောင်ကြီး	၂	
		နမ့်ပူ	၁	
		ဟိုပုံး	၁	
		ဆီဆိုင်	၁	
		ဖယ်ခုံ	၁	
		ရွာငံ	၁	
		စုစုပေါင်း		
၁၁။	ကချင်ပြည်နယ်	ဖားကန့်	၁၀	
		မြစ်ကြီးနား	၂	
စုစုပေါင်း			၁၂	
၁၂။	ရခိုင်ပြည်နယ်	အမ်း	၁	
		တောင်ကုတ်	၁	
စုစုပေါင်း			၂	
၁၃။	တနင်္သာရီတိုင်းဒေသကြီး	မြိတ်	၁	
		စုစုပေါင်း		

(၃၀-၁၂-၂၀၂၀) ရက်နေ့အတွက် ဓာတ်ခွဲအတည်ပြုလူနာ စုစုပေါင်း (၅၈၇) ဦး

* ရေတာရှည်မြို့နယ်မှ (၁) ဦးနှင့် မော်လမြိုင်မြို့နယ်မှ (၁) ဦးသည် ပြည်ပမှပြန်လည်ရောက်ရှိလာသဖြင့် အသွားအလာကန့်သတ်ထားရှိသူများ ဖြစ်ပါသည်။ ကျန်းမာရေးနှင့် အားကစားဝန်ကြီးဌာန

၃၁-၁၂-၂၀၂၀ ရက်၊ ကိုဗစ်-၁၉ ရောဂါဖြစ်ပွားမှု အများဆုံး ၁၀ နိုင်ငံ၏ အခြေအနေ

စဉ်	နိုင်ငံ	ဓာတ်ခွဲအတည်ပြု လူနာ စုစုပေါင်း	ရောဂါပိုး ကင်းစင်သွားသူ	သေဆုံးသူဦးရေ စုစုပေါင်း
၁။	အမေရိကန်	၂၀၂၁၆၉၉၁	၁၁၉၉၈၇၉၄	၃၅၀၇၇၈
၂။	အိန္ဒိယ	၁၀၂၆၇၂၈၃	၉၈၆၀၂၈၀	၁၄၈၇၇၄
၃။	ဘရာဇီး	၇၆၁၉၉၇၀	၆၇၀၇၇၈၁	၁၉၃၉၄၀
၄။	ရုရှား	၃၁၅၉၂၉၇	၂၅၅၄၃၄၀	၅၇၀၁၉
၅။	ပြင်သစ်	၂၆၀၀၄၉၈	၁၉၃၀၄၅	၆၄၃၈၁
၆။	ဗြိတိန်	၂၄၃၂၈၈၈	စိစစ်ဆဲ	၇၂၅၄၈
၇။	တူရကီ	၂၁၉၄၂၇၂	၂၀၇၈၆၂၉	၂၀၆၄၂
၈။	အီတလီ	၂၀၈၃၆၈၉	၁၄၄၅၆၉၀	၇၃၆၀၄
၉။	စပိန်	၁၉၂၁၁၁၅	စိစစ်ဆဲ	၅၀၆၈၉
၁၀။	ဂျာမနီ	၁၇၁၉၈၂၉	၁၃၀၂၆၀၀	၃၃၄၈၆

အာဆီယံနိုင်ငံများမှ COVID-19 ရောဂါ သတင်းထုတ်ပြန်ချက်

	COVID-19 ရောဂါ ဓာတ်ခွဲအတည်ပြုလူနာ	ရောဂါပိုး ကင်းစင်သွားသူ	ပိုးတွေ့သေဆုံး လူနာ
အင်ဒိုနီးရှား	၇၄၃၁၉၈	၆၁၀၉၇	၂၂၃၈
ဖိလစ်ပိုင်	၄၇၄၀၆၄	၄၃၉၇၉၆	၉၂၄၄
မြန်မာ	၁၂၄၆၃၀	၁၀၇၀၆၉	၂၆၈၂
မလေးရှား	၁၁၃၀၁၀	၈၈၉၄၁	၄၇၁
စင်ကာပူ	၅၈၅၉၉	၅၈၄၁၁	၂၉
ထိုင်း	၆၈၈၄	၄၂၄၀	၆၁
ဗီယက်နမ်	၁၄၅၆	၁၃၂၃	၃၅
ကမ္ဘောဒီးယား	၃၆၆	၃၆၁	၀
ဘရူနိုင်း	၁၅၇	၁၄၉	၃
လာအို	၄၁	၄၀	၀

မိမိကိုယ်တိုင်က ရောဂါဖြန့်ဖြူးသူမဖြစ်ပါစေနဲ့

#LETSBEATCOVIDTOGETHER

မိမိကိုယ်တိုင်က ရောဂါပိုးဖြန့်ဖြူးသူမဖြစ်ပါစေနဲ့။
ရောဂါပိုးဖြန့်ဖြူးမိတဲ့သူမဖြစ်ပါစေနဲ့။ စည်းကမ်းတွေကို လိုက်နာတာက သင်ကိုယ်တိုင်အပြင် အခြားသူများကို လည်း ရောဂါကူးစက်မယ့် အန္တရာယ်ကနေ ကာကွယ်ပြီးသားဖြစ်မှာပါ။ သင့်မှာ COVID-19 ရောဂါလက္ခဏာတွေ ရှိနေတယ်ဆိုရင် အခြားသူတွေ မကူးစက်အောင် အိမ်မှာပဲ တတ်နိုင်သမျှနေပါ။ ကိုပစ်ကို အတူတိုက်ထုတ်ကြပါစို့။

MRTV SCHEDULE Friday January 1 2021

6:00 AM ရတနသုတ် ပရိတ်တရားတော်	၂၀၂၁ခုနှစ် နှစ်သစ်ကူး ဆုတောင်းစကားသံများ (အနုပညာရှင်များ)	5:00 PM
6:55 AM ၂၀၂၁ခုနှစ်၊ ဆရာတော်ကြီး၏ နှစ်သစ်ဦးဆုတောင်းပေးပွဲ (ဒေါက်တာနန္ဒမာလာဘိဝံသ)	NEXT GENERATION မျိုးစေ့အစီအစဉ်	5:30 PM
7:00 AM BREAKFAST NEWS	သုတေသန သိရှိဝေစာ	6:15 PM
8:00 AM ပြည်တွင်းသတင်း (အမျိုးသားမြန်မာ့လွတ်မြောက်ရေးနှင့် ငြိမ်းချမ်းရေးတိုင်းရင်းစွန့်ကြဲရေးနှင့် နိုင်ငံတော်အတည်ငြိမ်ရေးအတွက် အားပေးမှုပြုလုပ်ခြင်း) နိုင်ငံတကာသတင်း	(၇၃)နှစ်ပြောက်လွတ်လပ်ရေးနေ့ ဂုဏ်ပြုအစီအစဉ်	7:30 PM
8:30 AM ၂၀၂၁ခုနှစ် နှစ်သစ်ကူး ဆုတောင်းစကားသံများ (ဘာသာပေါင်းစုံ)	ပြည်တွင်းသတင်း (အမျိုးသားမြန်မာ့လွတ်မြောက်ရေးနှင့် ငြိမ်းချမ်းရေးတိုင်းရင်းစွန့်ကြဲရေးနှင့် နိုင်ငံတော်အတည်ငြိမ်ရေးအတွက် အားပေးမှုပြုလုပ်ခြင်း) နိုင်ငံတကာသတင်း	8:00 PM
12:40 PM 'ကျွန်ုပ်တို့' သေးရောင်ရုပ်ရှင်	၂၀၂၁ ခုနှစ်၊ နှစ်သစ်ကူးဆုတောင်းစကားသံများ (နိုင်ငံတော်သုတ်၊ ဘုတ်သံသမ္မတများ ပြည်သူ့လွတ်မြောက်ရေးနှင့် အမျိုးသားလွတ်မြောက်ရေးတပ်မတော်ကတည်းကတော်)	8:30 PM
3:10 PM Grade-10 အာသာရုပ်ရှင်ရသင်းသံများ (ရုပ်ဖော်အာသာရုပ်)		9:00 PM

www.mrtv.gov.mm www.facebook.com/mrtvwebmediaportal

(၇၃)နှစ်ပြောက်လွတ်လပ်ရေးနေ့ အထိမ်းအမှတ်သတင်းစကား လက်ကမ်းစာစောင်ဖြန့်ဝေ

ရှမ်းရွာသစ် ဒီဇင်ဘာ ၃၁
ကရင်ပြည်နယ် ရှမ်းရွာသစ်မြို့တွင် ဒေသနေပြည်သူများ နေ့ထူးနေ့မြတ်များ အကြောင်းသိရှိစေရန်နှင့် ဗဟုသုတ ရရှိစေရန်ရည်ရွယ်၍ ၂၀၂၁ ခုနှစ် ဇန်နဝါရီ ၄ ရက်တွင် ကျရောက်မည့် (၇၃)နှစ်ပြောက်လွတ်လပ်ရေးနေ့အထိမ်းအမှတ် သတင်းစကားလက်ကမ်းစာစောင်ကို မြို့ပေါ်ရပ်ကွက်များ၊ လူစည်ကားရာနေရာများ၊ ဈေးဆိုင်များနှင့် လမ်းသွားလမ်းလာပြည်သူများအား ယနေ့နံနက်ပိုင်းက အခမဲ့ဖြန့်ဝေပေးသည်။
အဆိုပါသတင်းစကားလက်ကမ်းစာစောင်တွင် (၇၃) နှစ်မြောက် လွတ်လပ်ရေးနေ့ ဦးတည်ချက်များ၊ အမျိုးသား ညီညွတ်ရေးကိုအခြေခံ၊ လွတ်လပ်ရေးဆိုတဲ့အဓိပ္ပာယ်၊ ညီညွတ်ရေးကိုဦးတည်ကြပါ၊ လွတ်လပ်ရေး သစ္စာအဓိပ္ပာယ် (၉)ချက်၊ မြင်းမူမောင်နှင်မိုး၏ လွတ်လပ်ရေးအသိ၊ လွတ်လပ်ရေးသတိကဗျာ၊ လွတ်လပ်ရေးနေ့နှင့် ပတ်သက်သော ကာတွန်းများနှင့် ဆောင်ပုဒ်များပါဝင်သော သတင်းစကားလက်ကမ်းစာစောင်ကို ရှမ်းရွာသစ်မြို့ ပြန်ကြားရေးနှင့် ပြည်သူ့ဆက်ဆံရေးဦးစီးဌာနဦးစီးမှူးနှင့် ဝန်ထမ်းများက ဖြန့်ဝေပေးကြောင်း သိရသည်။
ဇင်လေး(ပြန်/ဆက်)

အမြို့မြို့အနယ်နယ် ပျံ့နှံ့သည့် သတင်းစာ မြန်မာ့အလင်း သတင်းစာတွင် ကြော်ငြာပါ

မြန်မာ့အလင်း

စာတည်းမှူးချုပ် - အောင်နိုင်ဦး
 ခေတ္တစာတည်းမှူး - ဝင်းကျော်
 သတင်းထောက်ချုပ် - မြင့်ဆွေ
 စာတည်းများ - ကြည်ဝင်း၊ ခင်ရတနာ၊ သိမ့်သိမ့်မိုး၊ ဇူလိုင်မိုး၊ မြတ်မွန်ထွေး၊
 ဘာသာပြန် စာတည်း - ခြူးစန္ဒီနွေး၊ ကလျာမိုးမြင့်၊ တင်လင်းအောင်
 အကြီးတန်း - ကျော်သူဝင်း၊ စိန်လွင်အောင်၊ ဇင်ဦး၊ တင်မောင်လွင်၊
 သတင်းထောက်များ - ဟိန်းထက်ဇော်၊ သန်းဇင်ဝင်း
 အငယ်တန်း - နေဝင်းထွန်း(၂)၊ ဝေသူနွယ်၊
 သတင်းထောက်များ - ဇာခြည်အေး၊ မိမိဖြိုး
 စာတိုပုံ သတင်းထောက် - တင်စိုး
 သုတေသန - အိအိခင်နှင့် အဖွဲ့
 စာပြင် - ကျော်ဇင်ဦး၊ အေးအေးမိုးလှိုင်နှင့် အဖွဲ့
 စာမျက်နှာဖွဲ့စည်းမှုနှင့် ဒီဇိုင်း - ဇော်ဝိုင်းအောင်၊ သန်းထွန်းအောင်နှင့် အဖွဲ့
 အီးမေးနှင့် အွန်လိုင်း - သီဟအောင်၊ သက်လွင်ဦးနှင့် အဖွဲ့
 ထုတ်ဝေခြင်းအမှတ် - (၀၁၀၉၃)
 ပုံနှိပ်ခြင်းအမှတ် - (၀၀၈၇၇)
 mmalin.npt@gmail.com
 www.facebook.com/MYANMAALINNEWS

ယနေ့ဈေးကွက်ပေါက်ဈေးများ ၃၁-၀၂-၂၀၂၀

မျိုး	နိုင်ငံတကာ ငွေကြေးများ
ရန်ကုန် ၁၆ ပဲရည် ရောင်းဈေး တစ်ကျပ်သား ကျပ် ၁၃၂၁၀၀၀	အမေရိကန် တစ်ဒေါ်လာ ကျပ် ၁၃၂၉ . ၁
ရန်ကုန် ၁၆ ပဲရည် ပြန်ဝယ်ဈေး တစ်ကျပ်သား ကျပ် ၁၃၁၇၀၀၀	ဥရောပ တစ်ယူရို ကျပ် ၁၆၂၉ . ၅
ရန်ကုန် ၁၅ ပဲရည် တစ်ကျပ်သား ကျပ် ၁၂၄၃၃၀၀	စင်ကာပူ တစ်ဒေါ်လာ ကျပ် ၁၀၀၂ . ၆
မန္တလေး ၁၆ ပဲရည် ရောင်းဈေး တစ်ကျပ်သား ကျပ် ၁၃၂၁၀၀၀	ဗြိတိန် တစ်ပေါင်စတာလင် ကျပ် ၁၇၉၉ . ၉
မန္တလေး ၁၆ ပဲရည် ပြန်ဝယ်ဈေး တစ်ကျပ်သား ကျပ် ၁၃၁၇၀၀၀	ဂျပန် ၁၀၀ ယန်း ကျပ် ၁၂၅၆ . ၃
မန္တလေး ၁၅ ပဲရည် တစ်ကျပ်သား ကျပ် ၁၂၄၃၃၀၀	ဩစတြေးလျ တစ်ဒေါ်လာ ကျပ် ၁၀၀၆ . ၇
(အောင်သမာဓိရွှေဆိုင်မှ ရယူပါသည်)	တရုတ် တစ်ယွမ် ကျပ် ၂၀၃ . ၆၇
စက်သုံးဆီ	အိန္ဒိယ တစ်ရူပီး ကျပ် ၁၈ . ၁၃၁
စက်သုံးဆီ လက်လီဈေး(ရန်ကုန်) လက်လီဈေး(မန္တလေး)	ကိုရီးယား ၁၀၀ ဝမ် ကျပ် ၁၂၂ . ၃၃
ဒီဇယ်(တစ်လီတာ) ၆၁၀/၆၅၅ ကျပ် ၆၅၅/၆၆၅ ကျပ်	မလေးရှား တစ်ရင်းဂစ် ကျပ် ၃၂၉ . ၃၁
ပရီမီယံဒီဇယ်(တစ်လီတာ) ၆၂၀/၆၇၀ ကျပ် ၆၇၀/၆၈၀ ကျပ်	ထိုင်း တစ်ဘတ် ကျပ် ၄၄ . ၂၈၁
အောက်တိုန်း ၉၂ ၅၈၅/၆၁၅ ကျပ် ၆၅၀/၆၅၅ ကျပ်	(ဗဟိုဘဏ်ပေါက်ဈေးဖြစ်ပါသည်)
အောက်တိုန်း ၉၅ ၇၀၅/၇၃၀ ကျပ် ၇၇၅/၇၉၀ ကျပ်	
(Yangon Petrol မှ ရယူပါသည်)	

စတော့အိတ်ချိန်းဈေးကွက်

ကုမ္ပဏီအမည်	အဖွင့်ဈေး (ကျပ်)	အပိတ်ဈေး (ကျပ်)	ရှယ်ယာစောင်ရေ	ရှယ်ယာတန်ဖိုး (ကျပ်)
FMI	၉၉၀၀	၉၉၀၀	၆၇၆	၆၆၉၂၄၀၀
MTSH	၃၈၅၀	၃၈၅၀	၁၂၃၃	၄၇၄၇၀၅၀
MCB	၈၀၀၀	၈၀၀၀	၄၀၀	၃၂၀၀၀၀၀
FPB	၂၂၅၀၀	၂၂၅၀၀	၄၄၅၀	၁၀၀၁၂၅၀၀၀
TMH	၂၈၀၀	၂၈၀၀	၁၅၀	၄၂၀၀၀၀
EFR	၃၇၀၀	၃၇၀၀	၁၄၆၉	၅၃၁၅၃၀၀

ခင်ရတနာ - စုစည်းသည်


MYANMAR Digital News
Presented by NPE
www.mdn.gov.mm

တပ်မတော်ကာကွယ်ရေး
ဦးစီးချုပ်ရုံးက
ပစ်ခတ်တိုက်ခိုက်မှု
ရပ်စဲရေးနှင့် ထာဝရ
ငြိမ်းချမ်းရေးအတွက်
ထုတ်ပြန်

စာ-၇

တရုတ်အစိုးရက
ပြည်တွင်းထုတ်
ကိုဗစ်-၁၉ ကာကွယ်ဆေး
တစ်မျိုးကို အရေးပေါ်
အသုံးပြုခွင့်ပေး

စာ-၁၃



ဒီဇင်ဘာ ၃၁ ရက်ညက ရန်ကုန်မြို့ မဟာဗန္ဓုလပန်းခြံ၌ နှစ်သစ်ကူးရောင်စုံမီးအလှ ထွန်းညှိထားမှုကို တွေ့ရစဉ်။

ခေတ်ပုံ-တင်စိုး (မြန်မာ့အလင်း)



ရိုးရဲမက်ဒရစ်အသင်းမှ စပိန်ကစားသမား အစ္စကို အား အာဆင်နယ်အသင်းက ခေါ်ယူလို

ပရီမီယာလိဂ်ကလပ် အာဆင်နယ်အသင်းသည် ရိုးရဲမက်ဒရစ်အသင်းမှ စပိန်ကစားသမား အစ္စကိုအား ခြောက်လအငှားစာချုပ်ဖြင့်ခေါ်ယူရန် စိတ်ဝင်စားနေကြောင်း သတင်းများတွင် ဖော်ပြထားသည်။ သို့သော်လည်း အာဆင်နယ်အသင်းသည် အဆိုပါ ကစားသမားကို ခေါ်ယူရာတွင် ဆီဗီလာအသင်းနှင့်အပြိုင် ကမ်းလှမ်းသွားရမည်ဖြစ်သည်။

အစ္စကိုသည် ရိုးရဲမက်ဒရစ်အသင်းတွင် ပုံမှန်ပွဲထွက်ခွင့်ပျောက်ဆုံးနေသူ ဖြစ်ပြီး ဇန်နဝါရီအပြောင်းအရွှေ့ကာလ ဈေးကွက်ဖွင့်သည့်အခါ ဘာနေဗျူးမှ ထွက်ခွာရန် ဆုံးဖြတ်ထားသူလည်းဖြစ်သည်။ အသက် (၂၈ နှစ်)အရွယ်ရှိ အစ္စကိုသည် ယခုနှစ်ရာသီတွင် ရိုးရဲမက်ဒရစ်အသင်းအတွက် ပြိုင်ပွဲအရပ်ရပ် ၁၁ ပွဲသာ ပါဝင်ကစားထားရသေးကြောင်း သိရသည်။ အစ္စကိုကို ၎င်း၏ နည်းပြဟောင်းဖြစ်သူ လိုပီတီဂူက စာမျက်နှာ ၂၂ ကော်လံ ၁ ●



မြိတ်-ကျွန်းစု ခရီးသွားလုပ်ငန်းကို မြန်မာနိုင်ငံ၏ ငါးခုမြောက် ခရီးစဉ်ဒေသဖြစ်လာစေရန် ကြိုးစားဆောင်ရွက်လျက်ရှိ

မြိတ် ဒီဇင်ဘာ ၃၁
တနင်္သာရီတိုင်းဒေသကြီး မြိတ်-ကျွန်းစု ခရီးသွား
လုပ်ငန်းသည် ပြည်တွင်း/ပြည်ပခရီးသွားဧည့်သည်
များက ကျွန်းကိုအခြေခံပြီး အဓိကလည်ပတ်ကြ
သော ကျွန်းအပန်းဖြေခရီးစဉ်များ ဖြစ်သည့်အတွက်
မြိတ်ကျွန်းစုခရီးသွားလုပ်ငန်းကို မြန်မာနိုင်ငံ၏
ငါးခုမြောက် ခရီးစဉ်ဒေသတစ်ခု ဖြစ်လာစေရန်

ကြိုးစားဆောင်ရွက်လျက်ရှိကြောင်း ဟိုတယ်နှင့်
ခရီးသွားညွှန်ကြားမှုဦးစီးဌာနမှ သိရသည်။
“တနင်္သာရီတိုင်းဒေသကြီးရှိ ခရီးသွားလုပ်ငန်း
ကို ပြန်ကြည့်မယ်ဆိုရင် လက်ရှိအခြေအနေအရ
မြန်မာနိုင်ငံမှာ ခရီးစဉ်ဒေသကြီး လေးခုရှိတယ်။
ရန်ကုန်၊ မန္တလေး၊ ပုဂံ၊ တောင်ကြီးရယ်ဆိုပြီး
ခရီးစဉ်ဒေသကြီး လေးခုရှိတယ်။ ကျွန်တော်တို့

ဒေသက အလားအလာရှိတဲ့ ခရီးစဉ်ဒေသက မြိတ်
ကျွန်းစုပါ။ နိုင်ငံတကာ ခရီးသွားတွေမှာလည်း
ကြေညာပြီး ဖြစ်ပါတယ်။ မြိတ်-ကျွန်းစုခရီးသွား
လုပ်ငန်းကို ဘယ်နိုင်ငံသွားသွား အသေးစိတ်
ရှင်းပြတယ်။ ကျွန်းတွေရဲ့လှပမှုနဲ့ ရေအောက်
သန္တာကျောက်တန်းတွေကို အဓိကထားပြီးပြသ
တယ်။ စာမျက်နှာ ၁၄ ကော်လံ ၁ ❁

နှစ်သစ်ဆွမ္မန်လွှာ

နှစ်သစ်မင်္ဂလာ အခါသမယတွင် မြန်မာ ပြည်သူ/ပြည်သားအပေါင်း၊ ကမ္ဘာသူ/ကမ္ဘာသားအပေါင်း
ဘေးဘယာ ဝေးကွာ ကျန်းမာရွှင်လန်း၍ စီးပွားလာဘ်လာဘများ တိုးတက်ကြပါစေကြောင်း
မုံရွာဆရာမိုး တိုင်းရင်းဆေးဝါးထုတ်လုပ်ရေးကုမ္ပဏီလီမိတက်နှင့် **KS DIAMOND**
Diamonds & Jewellery စိန်ရတနာဆိုင် မိသားစုမှ ဆုမွန်ကောင်းတောင်းအပ်ပါသည်။